

ΤΡΩΙΑΔΕΣ
ΠΟΣΕΙΔΩΝ

ἦκω λιπὼν Αἰγαῖον ἄλμυρὸν βάθος
πόντου Ποσειδῶν, ἔνθα Νηρήιδων χοροὶ
κάλλιστον ἵχνος ἐξελίσσουσιν ποδός.
ἔξ οὗ γὰρ ἀμφὶ τήνδε Τρωϊκὴν χθόνα
Φοῖβός τε καὶ γὰρ λαῖνους πύργους πέριξ
ὀρθοῖσιν ἔθεμεν κανόσιν, οὐποτ' ἐκ φρενῶν
εὖνοι' ἀπέστη τῶν ἐμῶν Φρυγῶν πόλει·
ἦ νῦν καπνοῦται καὶ πρὸς Ἀργείου δορὸς
ὄλωλε πορθηθεῖσ'. ὁ γὰρ Παρνάσιος
Φωκεὺς Ἐπειὸς μηχαναῖσι Παλλάδος
ἐγκύμον' ἵππον τευχέων συναρμόσας
πύργων ἔπεμψεν ἐντός, ὀλέθριον βάρος.
[ὄθεν πρὸς ἀνδρῶν ὑστέρων κεκλήσεται
δούρειος ἵππος, κρυπτὸν ἀμπισχῶν δόρυ.]
ἔρημα δ' ἄλση καὶ θεῶν ἀνάκτορα
φόνωι καταρρεῖ· πρὸς δὲ κρηπίδων βάθροις
πέπτωκε Πρίαμος Ζηνὸς ἐρκείου θανάων.
πολὺς δὲ χρυσὸς Φρύγιά τε σκυλεύματα
πρὸς ναῦς Ἀχαιῶν πέμπεται· μένουσι δὲ
πρύμνηθεν οὖρον, ὡς δεκασπόρωι χρόνωι
ἀλόχους τε καὶ τέκν' εἰσίδωσιν ἄσμενοι,
οἱ τήνδ' ἐπεστράτευσαν Ἑλληνας πόλιν.
ἐγὼ δὲ (νικῶμαι γὰρ Ἀργείας θεοῦ
Ἥρας Ἀθάνας θ', αἶ συνεξεῖλον Φρύγας)
λείπω τὸ κλεινὸν Ἴλιον βωμούς τ' ἐμούς·
ἐρημία γὰρ πόλιν ὅταν λάβῃ κακὴ,
νοσεῖ τὰ τῶν θεῶν οὐδὲ τιμᾶσθαι θέλει.
πολλοῖς δὲ κωκυτοῖσιν αἰχμαλωτίδων
βοᾷ Σκάμανδρος δεσπότης κληρουμένων.
καὶ τὰς μὲν Ἀρκάς, τὰς δὲ Θεσσαλὸς λεῶς
εἴληχ' Ἀθηναίων τε Θησεῖδαι πρόμοι.
ὄσαι δ' ἄκληροι Τρωιάδων, ὑπὸ στέγαις
ταῖσδ' εἰσί, τοῖς πρώτοισιν ἐξηρημέναι
στρατοῦ, σὺν αὐταῖς δ' ἡ Λάκαινα Τυνδαρίς
Ἑλένη, νομισθεῖσ' αἰχμάλωτος ἐνδίκως.
τὴν δ' ἀθλίαν τήνδ' εἴ τις εἰσορᾶν θέλει,
πάρεστιν Ἑκάβη κειμένη πυλῶν πάρος,
δάκρυα χέουσα πολλὰ καὶ πολλῶν ὑπερ·
ἦι παῖς μὲν ἀμφὶ μνήμ' Ἀχιλλείου τάφου
λάθραι τέθνηκε τλημόνως Πολυξένη·
φροῦδος δὲ Πρίαμος καὶ τέκν'· ἦν δὲ παρθένον
μεθῆκ' Ἀπόλλων δρομάδα Κασσάνδραν ἄναξ,
τὸ τοῦ θεοῦ τε παραλιπὼν τό τ' εὐσεβὲς
γαμεῖ βιαίως σκότιον Ἀγαμέμνων λέχος.
ἀλλ', ὦ ποτ' εὐτυχοῦσα, χαῖρέ μοι, πόλις

ξεστόν τε πύργωμ'· εἴ σε μὴ διώλεσεν
Παλλὰς Διὸς παῖς, ἦσθ' ἄν ἐν βάθοις ἔτι.

ΑΘΗΝΑ

ἔξεστι τὸν γένει μὲν ἄγχιστον πατρὸς
μέγαν τε δαίμον' ἐν θεοῖς τε τίμιον,
λύσσασαν ἔχθραν τὴν πάρος, προσεννέπειν;

Πο. ἔξεστιν· αἱ γὰρ συγγενεῖς ὁμιλῖαι,
ἄνασσ' Ἀθάνᾳ, φίλτρον οὐ σμικρὸν φρενῶν.

Αθ. ἐπήνεσ' ὀργὰς ἠπίους· φέρω δὲ σοὶ
κοινοὺς ἔμαυτῆι τ' ἐς μέσον λόγους, ἄναξ.

Πο. μῶν ἐκ θεῶν του καινὸν ἀγγέλλεις ἔπος,
ἢ Ζηνὸς ἢ καὶ δαιμόνων τινὸς πάρα;

Αθ. οὐκ, ἀλλὰ Τροίας οὐνεκ', ἔνθα βαίνομεν,
πρὸς σὴν ἀφίγμαι δύναμιν, ὡς κοινήν λάβω.

Πο. οὐ ποῦ νιν, ἔχθραν τὴν πρὶν ἐκβαλοῦσα, νῦν
ἐς οἶκτον ἦλθες πυρὶ κατηθαλωμένην;

Αθ. ἐκεῖσε πρῶτ' ἀνελθε· κοινώσῃ λόγους
καὶ συνθελήσεις ἄν ἐγὼ πράξαι θέλω;

Πο. μάλιστ'· ἀτὰρ δὴ καὶ τὸ σὸν θέλω μαθεῖν·
πότερον Ἀχαιῶν ἦλθες οὐνεκ' ἢ Φρυγῶν;

Αθ. τοὺς μὲν πρὶν ἐχθροὺς Τρῶας εὐφρᾶναι θέλω,
στρατῶι δ' Ἀχαιῶν νόστον ἐμβαλεῖν πικρόν.

Πο. τί δ' ὦδε πηδᾶις ἄλλοτ' εἰς ἄλλους τρόπους
μισεῖς τε λῖαν καὶ φιλεῖς ὄν ἄν τύχῃς;

Αθ. οὐκ οἶσθ' ὑβρισθεῖσάν με καὶ ναοὺς ἐμούς;

Πο. οἶδ'· ἠνίκ' Αἴας εἶλκε Κασσάνδραν βίαι.

Αθ. κοῦ δεῖν' Ἀχαιῶν ἔπαθεν οὐδ' ἤκουσ' ὕπο.

Πο. καὶ μὴν ἔπερσάν γ' Ἴλιον τῶι σῶι σθένει.

Αθ. τοιγάρ σφε σὺν σοὶ βούλομαι δρᾶσαι κακῶς.

Πο. ἔτοιμ' ἂ βούληι τὰπ' ἐμοῦ. δράσεις δὲ τί;

Αθ. δύσνοστον αὐτοῖς νόστον ἐμβαλεῖν θέλω.

Πο. ἐν γῆι μενόντων ἢ καθ' ἀλμυρὰν ἄλα;

Αθ. ὅταν πρὸς οἴκους ναυστολῶσ' ἀπ' Ἴλίου.

καὶ Ζεὺς μὲν ὄμβρον καὶ χάλαζαν ἄσπετον
πέμψει δνοφώδη τ' αἰθέρος φυσήματα·

ἐμοὶ δὲ δώσειν φησὶ πῦρ κεραῦνιον,
βάλλειν Ἀχαιοὺς ναῦς τε πιμπράναι πυρὶ.

σὺ δ' αἶ, τὸ σόν, παράσχεθαι Αἰγαῖον πόρον
τρικυμῖαις βρέμοντα καὶ δίναις ἄλός,

πλήσον δὲ νεκρῶν κοῖλον Εὐβοίας μυχόν,

ὡς ἄν τὸ λοιπὸν τᾶμ' ἀνάκτορ' εὐσεβεῖν

εἰδῶσ' Ἀχαιοὶ θεοὺς τε τοὺς ἄλλους σέβειν.

Πο. ἔσται τάδ'· ἢ χάρις γὰρ οὐ μακρῶν λόγων

δεῖται· ταράξω πέλαγος Αἰγαίας ἄλός.

ἄκται δὲ Μυκόνου Δήλιοί τε χοιράδες

Σκῦρός τε Λημόνος θ' αἱ Καφήρειοί τ' ἄκραι

πολλῶν θανόντων σώμαθ' ἔξουσιν νεκρῶν.

ἀλλ' ἔρπ' Ὀλυμπον καὶ κεραυνίους βολὰς
λαβοῦσα πατρὸς ἐκ χερῶν καταδόκει,
ὅταν στράτευμ' Ἀργεῖον ἐξιῆι κάλως.
μῶρος δὲ θνητῶν ὅστις ἐκπορθεῖ πόλεις
ναοὺς τε τύμβους θ', ἱερὰ τῶν κεκμηκότων·
ἐρημία δούς <σφ'> αὐτὸς ὄλεθ' ὕστερον.

ΕΚΑΒΗ

ἄνα, δύσδαιμον· πεδόθεν κεφαλὴν
ἐπάειρε δέρην <τ'>· οὐκέτι Τροία
τάδε καὶ βασιλῆς ἐσμεν Τροίας.
μεταβαλλομένου δαίμονος ἄνσχου.
πλεῖ κατὰ πορθμόν, πλεῖ κατὰ δαίμονα,
μηδὲ προσίστη πρῶιραν βιότου
πρὸς κῦμα πλέουσα τύχαισιν.

αἰαῖ αἰαῖ·

τί γὰρ οὐ πάρα μοι μελέαι στενάχειν,
ἦι πατρὶς ἔρρει καὶ τέκνα καὶ πόσις;
ὦ πολὺς ὄγκος συστελλόμενος
προγόνων, ὡς οὐδὲν ἄρ' ἦσθα.
τί με χρή σιγᾶν; τί δὲ μὴ σιγᾶν;
τί δὲ θρηνήσαι;
δύστηνος ἐγὼ τῆς βαρυδαίμονος
ἄρθρων κλίσεως, ὡς διάκειμαι,
νῶτ' ἐν στερροῖς λέκτροισι ταθεῖσ'·
οἴμοι κεφαλῆς, οἴμοι κροτάφων
πλευρῶν θ', ὡς μοι πόθος εἰλίξαι
καὶ διαδοῦναι νῶτον ἄκανθάν τ'
εἰς ἀμφοτέρους τοίχους μελέων,
ἐπιούσ' αἰεὶ δακρύων ἐλέγους.
μοῦσα δὲ χαῦτη τοῖς δυστήνοισι
ἄτας κελαδεῖν ἀχορεύτους.

122 πρῶιραι ναῶν, ὠκείαις

Ἴλιον ἱερὰν αἰὶ κόπαις
δι' ἄλλα πορφυροειδῆ καὶ
λιμένας Ἑλλάδος εὐόρμους
αὐλῶν παιᾶνι στυγνῶι
συρίγγων τ' εὐφθόγγων φωνᾶι
βαίνουσαι πλεκτὰν Αἰγύπτου
παιδείαν ἐξηρτήσασθ',
αἰαῖ, Τροίας ἐν κόλποις
τὰν Μενελάου μετανισόμεναι
στυγνὰν ἄλοχον, Κάστορι λῶβαν
τῶι τ' Εὐρώται δύσκλειαν,
ἃ σφάζει μὲν
τὸν πεντήκοντ' ἀροτῆρα τέκνων
Πρίαμον, ἐμέ τε μελέαν Ἑκάβαν
ἐς τάνδ' ἐξώκειλ' ἄταν.

ὄμοι, θάκους οἴους θάσσω,
σκηναῖς ἐφέδρους Ἀγαμεμνονίαις.
δούλα δ' ἄγομαι
γραῦς ἐξ οἴκων πενθήρη
κράτ' ἐκπορθηθεῖς οἰκτρῶς.
ἀλλ' ὦ τῶν χαλκεγχεῶν Τρώων
ἄλοχοι μέλαι
καὶ κόραι δύσνυμφαι,
τύφεται Ἴλιον, αἰάζωμεν.
μάτηρ δ' ὡσεὶ πτανοῖς κλαγγὰν
ὄρνισιν ὅπως ἐξάρξω ἔγω
μολπὰν οὐ τὰν αὐτὰν
οἴαν ποτὲ δὴ
σκήπτρῳ Πριάμου διεριδομένου
ποδὸς ἀρχεχόρου πλαγαῖς Φρυγίους
εὐκόμποις ἐξήρχον θεούς.

ΗΜΙΧΟΡΙΟΝ Α

Ἐκάβη, τί θροεῖς; τί δὲ θωῦσσεις;
ποῖ λόγος ἦκει; διὰ γὰρ μελάθρων
ἄιον οἴκτους οὖς οἰκτίζηι.
διὰ δὲ στέρνων φόβος αἴσσει
Τρωιάσιν, αἰ τῶνδ' οἴκων εἴσω
δουλείαν αἰάζουσιν.
Εκ. ὦ τέκν', Ἀχαιῶν πρὸς ναῦς ἤδη
κινεῖται κωπήρης χεῖρ.
Ημ. οἱ ἔγω, τί θέλουσ'; ἦ πού μ' ἤδη
ναυσθλώσουσιν πατρίας ἐκ γᾶς;
Εκ. οὐκ οἶδ', εἰκάζω δ' ἄταν.
Ημ. ἰὼ ἰὼ.
μέλαι, μόχθων ἐπακουσόμεναι,
Τρωιάδες, ἐξορμίζεσθ' οἴκων·
στέλλουσ' Ἀργεῖοι νόστον.

Εκ. ἔ ἔ.

μή νύν μοι τὰν
ἐκβακχεύουσαν Κασσάνδραν,
αἰσχύναν Ἀργεῖοισιν,
πέμψητ' ἔξω,
μαινάδ', ἐπ' ἄλγεσι δ' ἀλγυνθῶ.
ἰὼ ἰὼ.
Τροία Τροία δύσταν', ἔρρεις,
δύστανοι δ' οἱ σ' ἐκλείποντες
καὶ ζῶντες καὶ δμαθέντες.

ΗΜΙΧΟΡΙΟΝ Β

οἴμοι. τρομερὰ σκηναῖς ἔλιπον
τάσδ' Ἀγαμέμνονος ἐπακουσομένα,
βασιλεία, σέθεν· μή με κτείνειν
δόξ' Ἀργείων κεῖται μελέαν;
ἦ κατὰ πρύμνας ἤδη ναῦται

στέλλονται κινεῖν κόπας;
Εκ. ὦ τέκνον, ὀρθρεύουσαν ψυχάν
ἐκπληχθεῖς' ἦλθον φρίκαι.
Ημ. ἤδη τις ἔβα Δαναῶν κήρυξ;
τῷ πρόσκειμαι δούλα τλάμων;
Εκ. ἐγγύς που κείσαι κλήρου.
Ημ. ἰὼ ἰὼ.
τίς μ' Ἀργείων ἢ Φθιωτῶν
ἢ νησαίαν ἄξει χώραν
δύστανον πόρσω Τροίας;
Εκ. φεῦ φεῦ.
τῷ δ' ἄ τλάμων
ποῦ πᾶι γαίας δουλεύσω γραῦς,
ὡς κηφήν, ἄ δειλαία,
νεκροῦ μορφά,
νεκύων ἀμενηνὸν ἄγαλμα,
αἰαῖ αἰαῖ,
τὰν παρὰ προθύροις φυλακὰν κατέχουσ'
ἢ παίδων θρέπτειρ', ἃ Τροίας
ἀρχαγοὺς εἶχον τιμάς;
Χο. αἰαῖ αἰαῖ, ποίοις δ' οἴκτοις
τάνδ' ἂν λύμαν ἐξαιάζοις;
οὐκ Ἴδαίοις ἴστοις κερκίδα
δινεύουσ' ἐξαλλάξω.
νέατον τοκέων δώματα λεύσσω,
νέατον· μόχθους <δ'> ἔξω κρείσσους,
ἢ λέκτροις πλαθεῖς' Ἑλλάνων
(ἔρροι νύξ αὐτὰ καὶ δαίμων)
ἢ Πειρήνας ὑδρευομένα
πρόσπολος οἰκτρὰ σεμνῶν ὑδάτων.
τὰν κλεινὰν εἶθ' ἔλθοιμεν
Θησέως εὐδαίμονα χώραν.
μὴ γὰρ δὴ δίναν γ' Εὐρώτα
τάν <τ'> ἐχθίσταν θεράπναν Ἑλένας,
ἐνθ' ἀντάσω Μενέλαι δούλα,
τῷ τᾶς Τροίας πορθητᾶι.
τὰν Πηνειοῦ σεμνὰν χώραν,
κρηπὶδ' Οὐλύμπου καλλίσταν,
ὄλβωι βρίθειν φάμαν ἦκουσ'
εὐθαλεῖ τ' εὐκαρπείαι·
τὰ δὲ δευτέρᾳ μοι μετὰ τὰν ἱερὰν
Θησέως ζαθέαν ἐλθεῖν χώραν.
καὶ τὰν Αἰτναίαν Ἥφαιστου
Φοινίκας ἀντήρη χώραν,
Σικελῶν ὀρέων ματέρ', ἀκούω
καρύσσεσθαι στεφάνοις ἀρετᾶς,
τάν τ' ἀγχιστεύουσιν γὰν

Ἴονίωι ναύται πόντωι,
ἄν ὑγραίνει καλλιστεύων
ὁ ξανθὸν χαίταν πυρσαίνων
Κράθις ζαθέαις παγαῖσι τρέφων
εὐανδρόν τ' ὀλβίζων γᾶν.
καὶ μὴν Δαναῶν ὄδ' ἀπὸ στρατιᾶς
κῆρυξ, νεοχμῶν μύθων ταμίας,
στείχει ταχύπουν ἵχνος ἐξανύτων.
τί φέρει; τί λέγει; δοῦλαι γὰρ δὴ
Δωρίδος ἐσμὲν χθονὸς ἤδη.

ΤΑΛΘΥΒΙΟΣ

Ἐκάβη, πυκνάς γὰρ οἴσθ᾽ αἴ μ' ἐς Τροίαν ὁδοὺς
ἐλθόντα κήρυκ' ἐξ Ἀχαιοῦ στρατοῦ,
ἐγνωσμένος δὴ καὶ πάροιθέ σοι, γύναι,
Ταλθύβιος ἦκω καινὸν ἀγγελῶν λόγον.

Εκ. τόδε τόδε φίλαι γυναῖκες ὁ φόβος ἦν πάλαι.

Τα. ἤδη κεκλήρωσθ', εἰ τόδ' ἦν ὑμῖν φόβος.

Εκ. αἰαῖ, τίν' ἦ

Θεσσαλίας πόλιν Φθιάδος εἶπας ἦ
Καδμείας χθονός;

Τα. κατ' ἄνδρ' ἐκάστη κοῦχ ὁμοῦ λελόγγατε.

Εκ. τίν' ἄρα τίς ἔλαχε; τίνα πότμος εὐτυχῆς
Ἰλιάδων μένει;

Τα. οἶδ'· ἄλλ' ἕκαστα πυνθάνου, μὴ πάνθ' ὁμοῦ.

Εκ. τοῦμόν τίς ἄρ'

ἔλαχε τέκος, ἔνεπε, τλάμονα Κασσάνδραν;

Τα. ἐξαίρετόν νιν ἔλαβεν Ἀγαμέμνων ἄναξ.

Εκ. ἦ τᾶι Λακεδαιμονίαι νύμφαι
δοῦλαν; ὦμοι μοι.

Τα. οὐκ, ἀλλὰ λέκτρων σκότια νυμφευτήρια.

Εκ. ἦ τὰν τοῦ Φοίβου παρθένον, αἶ γέρας ὁ
χρυσοκόμας ἔδωκ' ἄλεκτρον ζόαν;

Τα. ἔρωσ ἐτόξευσ' αὐτὸν ἐνθέου κόρης.

Εκ. ῥίπτε, τέκνον, ζαθέους κλά-

δας καὶ ἀπὸ χροὸς ἐνδυ-
τῶν στεφῆων ἱεροὺς στολμούς.

Τα. οὐ γὰρ μέγ' αὐτῇ βασιλικῶν λέκτρων τυχεῖν;

Εκ. τί δ' ὁ νεοχμὸν ἀπ' ἐμέθεν ἐλάβετε τέκος,
ποῦ μοι;

Τα. Πολυξένην ἔλεξας ἢ τίν' ἱστορεῖς;

Εκ. ταύταν· τῷ πάλος ἔζηυξεν;

Τα. τύμβωι τέτακται προσπολεῖν Ἀχιλλέως.

Εκ. ὦμοι ἐγὼ· τάφωι πρόσπολον ἐτεκόμαν.

ἀτὰρ τίς ὄδ' ἦν νόμος ἢ τί
θέσμιον, ὦ φίλος, Ἑλλάνων;

Τα. εὐδαιμόνιζε παῖδα σὴν· ἔχει καλῶς.

Εκ. τί τόδ' ἔλακες;

ἄρα μοι ἄελιον λεύσσει;
Τα. ἔχει πότμος νιν, ὥστ' ἀπηλλάχθαι. πόνων.
Εκ. τί δ' ἄ τοῦ χαλκεομήστορος Ἔκτορος δάμαρ,

273

Ἄνδρομάχα τάλαινα, τίν' ἔχει τύχαν;
Τα. καὶ τήνδ' Ἀχιλλέως ἔλαβε παῖς ἐξαίρετον.
Εκ. ἐγὼ δὲ τῷ πρόσπολος ἄ τριτοβάμονος
δευομένα βάκτρον γεραιᾶι χερί;
Τα. Ἰθάκης Ὀδυσσεὺς ἔλαχ' ἄναξ δούλην σ' ἔχειν.
Εκ. ἔ ἔ.

ἄρασσε κρᾶτα κούριμον,
ἔλκ' ὀνύχεσσι δίπτυχον παρειάν.
ἰὼ μοί μοι.
μυσαρῶι δολίωι λέλογχα
φωτὶ δουλεύειν,
πολεμίωι δίκας, παρανόμωι δάκει,
ὅς πάντα τὰ κεῖθεν ἐνθάδ' εὖ στρέφει,
τὰ δ' > ἀντίπαλ' αὐθις ἐκεῖσε
διπτύχωι γλώσσαι,
φίλα τὰ πρότερ' ἀφιλα τιθέμενος πάλιν.
γοᾶσθ', ὦ Τρωιάδες, με.
βέβακα δύσποτμος οἴχομαι ἄ
τάλαινα δυστυχεστάται
προσέπεσον κλήρωι.

Χο. τὸ μὲν σὸν οἶσθα, πότνια· τὰς δ' ἐμὰς τύχας
τίς ἄρ' Ἀχαιῶν ἢ τίς Ἑλλήνων ἔχει;

Τα. ἴτ', ἐκκομίζειν δεῦρο Κασσάνδραν χρεῶν
ὅσον τάχιστα, δμῶες, ὡς στρατηλάτη
ἔς χεῖρα δούς νιν εἶτα τὰς εἰληγμένας
καὶ τοῖσιν ἄλλοις αἰχμαλωτίδων ἄγω.
ἔα· τί πεύκης ἔνδον αἴθεται σέλας;
πιμπρᾶσιν, ἢ τί δρῶσι, Τρωιάδες μυχοῦς,
ὡς ἐξάγεσθαι τῆσδε μέλλουσαι χθονὸς
πρὸς Ἄργος, αὐτῶν τ' ἐκκυροῦσι σώματα
θανεῖν θέλουσαι; κάρτα τοι τοῦλευθερον
ἐν τοῖς τοιοῦτοις δυσλόφως φέρει κακά.
ἄνοιγ' ἄνοιγε, μὴ τὸ ταῖσδε πρόσφορον
ἐχθρὸν δ' Ἀχαιοῖς εἰς ἔμ' αἰτίαν βάληι.

Εκ. οὐκ ἔστιν· οὐ πιμπρᾶσιν, ἀλλὰ παῖς ἐμὴ
μαινὰς θοάζει δεῦρο Κασσάνδρα δρόμωι.

ΚΑΣΣΑΝΔΡΑ

ἄνεχε, πάρεχε, φῶς φέρε· σέβω φλέγω—
ἰδοὺ ἰδοὺ—
λαμπάσι τόδ' ἱερόν. ὦ Ὑμέναι' ἄναξ·
μακάριος ὁ γαμέτας,

μακαρία δ' ἐγὼ βασιλικοῖς λέκτροις
 κατ' Ἄργος ἅ γαμουμένα.
 Ὑμῆν ὦ Ὑμέναι' ἄναξ.
 ἐπεὶ σύ, μάτερ, ἐπὶ δάκρυσι καὶ
 γόοισι τὸν θανόντα πατέρα πατρίδα τε
 φίλαν καταστένουσ' ἔχεις,
 ἐγὼ δ' ἐπὶ γάμοις ἐμοῖς
 ἀναφλέγω πυρὸς φῶς
 ἐς αὐγάν, ἐς αἴγλαν,
 διδοῦσ', ὦ Ὑμέναιε, σοί,
 διδοῦσ', ὦ Ἐκάτα, φάος
 παρθένων ἐπὶ λέκτροις
 αἷ νόμος ἔχει.
 πάλλε πόδ' αἰθέριον, <ἄναγ'> ἄναγε χορόν-
 εὐὰν εὐοῖ-
 ὡς ἐπὶ πατρὸς ἐμοῦ μακαριωτάταις
 τύχαις. ὁ χορὸς ὄσιος.
 ἄγε σὺ Φοῖβέ νιν· κατὰ σὸν ἐν δάφναις
 ἀνάκτορον θυηπολῶ.
 Ὑμῆν ὦ Ὑμέναι' Ὑμῆν.
 χόρευε, μάτερ, χόρευμ' ἄναγε, πόδα σὸν
 ἔλισσε τᾶιδ' ἐκεῖσε μετ' ἐμέθεν ποδῶν
 φέρουσα φιλτάταν βάσιν.
 βόασον ὕμέναιον ὦ
 μακαρίαῖς ἀοιδαῖς
 ἰαχαῖς τε νύμφαν.
 ἴτ', ὦ καλλίπεπλοι Φρυγῶν
 κόραι, μέλπετ' ἐμῶν γάμων
 τὸν πεπρωμένον εὐνᾶι
 πόσιν ἐμέθεν.

- Χο. βασίλεια, βακχεύουσαν οὐ λήψηι κόρην,
 μὴ κοῦφον ἄρηι βῆμ' ἐς Ἀργείων στρατόν;
 Εκ. Ἦφαιστε, δαιδουχεῖς μὲν ἐν γάμοις βροτῶν,
 ἀτὰρ λυγρὰν γε τήνδ' ἀναιθύσσεις φλόγα
 ἔξω τε μεγάλων ἐλπίδων. οἴμοι, τέκνον,
 ὡς οὐχ ὑπ' αἰχμῆς <σ'> οὐδ' ὑπ' Ἀργείου δορὸς
 γάμους γαμεῖσθαι τούσδ' ἐδόξαζόν ποτε.
 παράδος ἐμοὶ φῶς· οὐ γὰρ ὀρθὰ πυρφορεῖς
 μαινάς θοάζουσ', οὐδὲ σαῖς τύχαις, τέκνον,
 σεσωφρόνηκας ἀλλ' ἔτ' ἐν ταύτῳ μένεις.
 ἐσφέρετε πεύκας δάκρυά τ' ἀνταλλάσσετε
 τοῖς τῆσδε μέλεσι, Τρωιάδες, γαμηλίους.
 Κα. μῆτερ, πύκαζε κρᾶτ' ἐμὸν νικηφόρον
 καὶ χαῖρε τοῖς ἐμοῖσι βασιλικοῖς γάμοις·
 καὶ πέμπε, κὰν μὴ τὰμά σοι πρόθυμά γ' ἦι
 ὄθει βιαίως· εἰ γὰρ ἔστι Λοξίας,
 Ἐλένης γαμεῖ με δυσχερέστερον γάμον

ὁ τῶν Ἀχαιῶν κλεινὸς Ἀγαμέμνων ἀναξ.
κτενῶ γὰρ αὐτὸν κἀντιπορθήσω δόμους
ποινάς ἀδελφῶν καὶ πατρὸς λαβοῦσ' ἑμοῦ.
ἀλλ' αὐτ' ἐάσω· πέλεκυν οὐχ ὑμνήσομεν,
ὅς ἐς τράχηλον τὸν ἑμὸν εἴσι χᾶτέρων,
μητροκτόνους τ' ἀγῶνας, οὓς οὐμοὶ γάμοι
θήσουσιν, οἴκων τ' Ἀτρέως ἀνάστασιν.
πόλιν δὲ δείξω τήνδε μακαριωτέραν
ἢ τοὺς Ἀχαιοὺς, ἔνθεος μὲν, ἀλλ' ὅμως
τοσόνδε γ' ἔξω στήσομαι βακχευμάτων·
οἱ διὰ μίαν γυναῖκα καὶ μίαν Κύπριν,
θρηῶντες Ἑλένην, μυρίους ἀπώλεσαν.
ὁ δὲ στρατηγὸς ὁ σοφὸς ἐχθίστων ὑπερ
τὰ φίλτατ' ὄλεσ', ἡδονὰς τὰς οἴκοθεν
τέκνων ἀδελφῶι δοὺς γυναικὸς οὐνεκα,
καὶ ταῦθ' ἐκούσης κοῦ βίαι λελητισμένης.
ἐπεὶ δ' ἐπ' ἀκτὰς ἤλυθον Σκαμανδρίους,
ἔθνησκον, οὐ γῆς ὄρι' ἀποστερούμενοι
οὐδ' ὑψίπυργον πατρίδ'· οὓς δ' Ἄρης ἔλοι,
οὐ παῖδας εἶδον, οὐ δάμαρτος ἐν χεροῖν
πέπλοις συνεστάλησαν, ἐν ξένηι δὲ γῆι
κεῖνται. τὰ δ' οἴκοι τοῖσδ' ὅμοι' ἐγίγνετο·
χῆραὶ γ' ἔθνησκον, οἱ δ' ἄπαιδες ἐν δόμοις
ἄλλως τέκν' ἐκθρέψαντες· οὐδὲ πρὸς τάφοις
ἔσθ' ὅστις αὐτῶν αἷμα γῆι δωρήσεται.
[ἦ τοῦδ' ἐπαίνου τὸ στράτευμ' ἐπάξιον.
σιγᾶν ἄμεινον ταῖσχρά, μηδὲ μοῦσά μοι
γένοιτ' ἀοιδὸς ἥτις ὑμνήσει κακά.]
Τρῶες δὲ πρῶτον μὲν, τὸ κάλλιστον κλέος,
ὑπερ πάτρας ἔθνησκον· οὓς δ' ἔλοι δόρυ,
νεκροὶ γ' ἐς οἴκους φερόμενοι φίλων ὑπο
ἐν γῆι πατρώϊαι περιβολὰς εἶχον χθονός,
χερσὶν περισταλέντες ὦν ἐχρῆν ὑπο·
ὅσοι δὲ μὴ θάνοιεν ἐν μάχηι Φρυγῶν,
ἀεὶ κατ' ἡμαρ σὺν δάμαρτι καὶ τέκνοις
ἴκουν, Ἀχαιοῖς ὦν ἀπῆσαν ἡδοναί.
τὰ δ' Ἔκτορός σοι λύπρ' ἄκουσον ὡς ἔχει·
δόξας ἀνὴρ ἄριστος οἴχεται θανῶν,
καὶ τοῦτ' Ἀχαιῶν ἴξις ἐξεργάζεται·
εἰ δ' ἦσαν οἴκοι, χρηστὸς ὦν ἐλάνθαν' ἄν.
Πάρις δ' ἔγημε τὴν Διός· γήμας δὲ μή,
σιγῶμενον τὸ κῆδος εἶχ' ἄν ἐν δόμοις.
φεύγειν μὲν οὖν χρὴ πόλεμον ὅστις εὖ φρονεῖ·
εἰ δ' ἐς τόδ' ἔλθοι, στέφανος οὐκ αἰσχρὸς πόλει
καλῶς ὀλέσθαι, μὴ καλῶς δὲ δυσκλεές.
ὦν οὐνεκ' οὐ χρὴ, μήτερ, οἰκτίρειν σε γῆν,

οὐ τὰμὰ λέκτρα· τοὺς γὰρ ἐχθίστους ἐμοὶ
καὶ σοὶ γάμοισι τοῖς ἐμοῖς διαφθερῶ.

Χο. ὡς ἡδέως κακοῖσιν οἰκείοις γελᾶις
μέλπεις θ' ἅ μέλπουσ' οὐ σαφῆ δείξεις ἴσως.

Τα. εἰ μή σ' Ἀπόλλων ἐξεβάκχευσεν φρένας,
οὐ τὰν ἀμισθὶ τοὺς ἐμοὺς στρατηλάτας
τοιαῖσδε φήμαις ἐξέπεμπες ἂν χθονός.
ἀτὰρ τὰ σεμνὰ καὶ δοκῆμασιν σοφὰ
οὐδέν τι κρείσσω τῶν τὸ μηδὲν ἦν ἄρα.
ὁ γὰρ μέγιστος τῶν Πανελλήνων ἄναξ,
Ἄτρεως φίλος παῖς, τῆσδ' ἔρωτ' ἐξαίρετον
μαινάδος ὑπέστη καὶ πένης μὲν εἰμ' ἐγώ,
ἀτὰρ λέχος γε τῆσδ' ἂν οὐκ ἠιτησάμην.
καὶ σοῦ μὲν (οὐ γὰρ ἀρτίας ἔχεις φρένας)
Ἄργει' ὀνειδή καὶ Φρυγῶν ἐπαινέσεις
ἀνέμοις φέρεσθαι παραδίδωμ'· ἔπου δέ μοι
πρὸς ναῦς, καλὸν νύμφευμα τῷ στρατηλάτῃ.
σὺ δ', ἠνίκ' ἂν σε Λαρτίου χρήζηι τόκος
ἄγειν, ἔπεσθαι· σῶφρονος δ' ἔση λάτρις
γυναικός, ὡς φασ' οἱ μολόντες Ἴλιον.

Κα. ἦ δεινὸς ὁ λάτρις. τί ποτ' ἔχουσι τοῦνομα
κῆρυκες, □ν ἀπέχθημα πάγκοινων βροτοῖς,
οἱ περὶ τυράννους καὶ πόλεις ὑπηρεταί;
σὺ τὴν ἐμὴν φῆις μητέρ' εἰς Ὀδυσσέως
ἤξειν μέλαθρα; ποῦ δ' Ἀπόλλωνος λόγοι,
οἱ φασιν αὐτὴν εἰς ἔμ' ἠρμηνευμένοι
αὐτοῦ θανεῖσθαι; τᾶλλα δ' οὐκ ὀνειδιῶ.
δύστηνος, οὐκ οἶδ' οἷά νιν μένει παθεῖν·
ὡς χρυσὸς αὐτῷ τὰμὰ καὶ Φρυγῶν κακὰ
δόξει ποτ' εἶναι. δέκα γὰρ ἐκπλήσας ἔτη
πρὸς τοῖσιν ἐνθάδ' ἵξεται μόνος πάτραν
< >
οὐδὲ δὴ στενὸν διαυλον ὤικισται πέτρας
δεινὴ Χάρυβδις ὠμοβρῶς τ' ὀρειβάτης
Κύκλωψ Λιγυστίς θ' ἠσῶν μορφώτρια
Κίρκη θαλάσσης θ' ἄλμυρᾶς ναυάγια
λωτοῦ τ' ἔρωτες Ἥλιου θ' ἀγναὶ βόες,
αἱ σαρξὶ φοινίαισιν ἤσουσιν ποτε
πικρὰν Ὀδυσσεῖ γῆρυν. ὡς δὲ συντέμω,
ζῶν εἶσ' ἐς Ἄιδου κάκφυγῶν λίμνης ὕδωρ
κάκ' ἐν δόμοισι μυρί' εὐρήσει μολῶν.
ἀλλὰ γὰρ τί τοὺς Ὀδυσσέως ἐξακοντίζω πόνους;
στεῖχ' ὅπως τάχιστ'· ἐν Ἄιδου νυμφίωι γημώμεθα.
ἦ κακὸς κακῶς ταφήσηι νυκτός, οὐκ ἐν ἡμέραι,
ὦ δοκῶν σεμνόν τι πράσσειν, Δαναοῦ δῶν ἀρχηγέτα.

κἀμέ τοι νεκρὸν φάραγγες γυμνάδ' ἐκβεβλημένην
ὔδατι χειμάρρῳι ῥέουσαι νυμφίου πέλας τάφου
θηρσί δώσουσιν δάσσασθαι, τὴν Ἀπόλλωνος λάτριν.
ὦ στέφη τοῦ φιλτάτου μοι θεῶν, ἀγάλαματ' εὔια,
χαίρετ'· ἐκλέλοιφ' ἑορτὰς αἷς πάροιθ' ἠγαλλόμην.
ἴτ' ἀπ' ἐμοῦ χρωτὸς σπαραγμοῖς, ὡς ἔτ' οὔσ' ἀγνή χροά
δῶ θοαῖς αὔραις φέρεσθαι σοὶ τάδ', ὦ μαντεῖ' ἄναξ.
ποῦ σκάφος τὸ τοῦ στρατηγοῦ; ποῖ πόδ' ἐμβαίνειν
με χρή;

οὐκέτ' ἂν φθάνοις ἂν αὔραν ἰστίοις καραδοκῶν,
ὡς μίαν τριῶν Ἐρινὺν τῆσδέ μ' ἐξάξων χθονός.
χαίρε μοι, μῆτερ· δακρύσηις μηδέν· ὦ φίλη πατρίς,
οἷ τε γῆς ἔνερθ' ἀδελφοὶ χῶ τεκῶν ἡμᾶς πατήρ,
οὐ μακρὰν δέξεσθέ μ'· ἤξω δ' ἐς νεκροὺς νικηφόρος
καὶ δόμους πέρσασ' Ἀτρειδῶν, ὧν ἀπωλόμεσθ' ὕπο.

Χο. Ἐκάβης γεραιᾶς φύλακες, οὐ δεδόρκατε
δέσποιναν ὡς ἄναυδος ἐκτάδην πίτνει;
οὐκ ἀντιλήψεσθ'; ἦ μεθήσετ', ὦ κακαί,
γραῖαν πεσοῦσαν; αἶρετ' εἰς ὀρθὸν δέμας.

Εκ. ἐᾶτέ μ' (οὔτοι φίλα τὰ μὴ φίλ', ὦ κόραι)
κεῖσθαι πεσοῦσαν· πτωμάτων γὰρ ἄξια
πάσχω τε καὶ πέπονθα κᾶτι πείσομαι.
ὦ θεοί· κακοὺς μὲν ἀνακαλῶ τοὺς συμμάχους,
ὅμως δ' ἔχει τι σχῆμα κικλήσκειν θεοῦς,
ὅταν τις ἡμῶν δυστυχή λάβῃ τύχην.
πρῶτον μὲν οἶν μοι τὰ γάθ' ἐξᾶσαι φίλον·
τοῖς γὰρ κακοῖσι πλείον' οἴκτον ἐμβαλῶ.
ἦ μὲν τύραννος κᾶς τύρανν' ἐγημάμην,
κάνταυθ' ἀριστεύοντ' ἐγεινάμην τέκνα,
οὐκ ἀριθμὸν ἄλλως ἄλλ' ὑπερτάτους Φρυγῶν·
οὐς Τρωιάς οὐδ' Ἑλληνίς οὐδὲ βάρβαρος
γυνὴ τεκοῦσα κομπάσειεν ἂν ποτε.
κἀκεῖνά τ' εἶδον δορὶ πεσόνθ' Ἑλληνικῶι
τρίχας τ' ἐτμήθην τάσδε πρὸς τύμβοις νεκρῶν,
καὶ τὸν φυτουργὸν Πρίαμον οὐκ ἄλλων πάρα
κλύουσ' ἔκλαυσα, τοῖσδε δ' εἶδον ὄμμασιν
αὐτὴ κατασφαγέντ' ἐφ' ἐρκείωι πυρᾶι,
πόλιν θ' ἀλοῦσαν. ἄς δ' ἔθρεψα παρθένους
ἐς ἀξίωμα νυμφίων ἐξαίρετον,
ἄλλοισι θρέψασ' ἐκ χερῶν ἀφηιρέθην·
κοῦτ' ἐξ ἐκείνων ἐλπὶς ὡς ὀφθήσομαι
αὐτὴ τ' ἐκείνας οὐκέτ' ὄψομαί ποτε.
τὸ λοίσθιον δέ, θριγκὸς ἀθλίων κακῶν,
δούλη γυνὴ γραῦς Ἑλλάδ' εἰσαφίξομαι.
ἂ δ' ἐστὶ γήραι τῶιδ' ἀσυμφωρότατα,
τούτοις με προσθήσουσιν, ἦ θυρῶν λάτριν

κλήιδας φυλάσσειν, τὴν τεκοῦσαν Ἑκτορα,
ἢ σιτοποιεῖν κὰν πέδωι κοίτας ἔχειν
ῥυσοῖσι νώτοις, βασιλικῶν ἐκ δεμνίων,
τρυχηρὰ περὶ τρυχηρὸν εἰμένην χροῶ
πέπλων λακίσματ', ἀδόκιμ' ὀλβίοις ἔχειν.
οἱ γὰρ τάλαινα, διὰ γάμον μιᾶς ἕνα
γυναικὸς οἴων ἔτυχον ὧν τε τεύξομαι.
ὦ τέκνον, ὦ σύμβακχε Κασσάνδρα θεοῖς,
οἴαις ἔλυσας συμφοραῖς ἄγνευμα σόν.
σύ τ', ὦ τάλαινα, ποῦ ποτ' εἶ, Πολυξένης;
ὡς οὔτε μ' ἄρσην οὔτε θήλεια σπορὰ
πολλῶν γενομένων τὴν τάλαιναν ὠφελεῖ.
τί δήτά μ' ὀρθοῦτ'; ἐλπίδων ποίων ὑπο;
ἄγετε τὸν ἄβρον δὴ ποτ' ἐν Τροίαι πόδα,
νῦν δ' ὄντα δοῦλον, στιβάδα πρὸς χαμαιπετῆ
πέτρινά τε κρήδεμν', ὡς πεσοῦσ' ἀποφθαρῶ
δακρύοις καταξανθεῖσα. τῶν δ' εὐδαιμόνων
μηδένα νομίζετ' εὐτυχεῖν, πρὶν ἂν θάνηι.

Χο. ἀμφί μοι Ἴλιον, ὦ

Μοῦσα, καινῶν ὕμνων
ἄισον σὺν δακρύοις ὠιδὰν ἐπικήδειον·
νῦν γὰρ μέλος ἐς Τροίαν ἰαχήσω,
τετραβάμονος ὡς ὑπ' ἀπήνας
Ἀργείων ὀλόμαν τάλαινα δοριάλωτος,
ὅτ' ἔλιπον ἵππον οὐράνια
βρέμοντα χρυσεοφάλαρον ἔνο-

521

πλον ἐν πύλαις Ἀχαιοί·

ἀνὰ δ' ἐβόασεν λεῶς
Τρωάδος ἀπὸ πέτρας σταθείς·
Ἴτ', ὦ πεπαυμένοι πόνων,
τόδ' ἱερὸν ἀνάγετε ξόανον
Ἰλιάδι Διογενεῖ κόραι.
τίς οὐκ ἔβα νεανίδων,
τίς οὐ γεραιὸς ἐκ δόμων;
κεχαρμένοι δ' αἰοδαῖς
δόλιον ἔσχον ἄταν.
πάσα δὲ γέννα Φρυγῶν
πρὸς πύλας ὠρμάθη,
πέυκαν οὐρεΐαν, ξεστὸν λόχον Ἀργείων,
καὶ Δαρδανίας ἄταν θεᾶι δώσων,
χάριν ἄζυγος ἀμβροτοπώλου·
κλωστοῦ δ' ἀμφιβόλοις λίνιοιο ναὸς ὡσεὶ
σκάφος κελαινὸν εἰς ἔδρανα
λάϋνα δάπεδά τε, φονέα πατρί-
δι, Παλλάδος θέσαν θεᾶς.

ἐπὶ δὲ πόνωι καὶ χαρᾶι
νύχιον ἐπεὶ κνέφας παρῆν,
Λίβυς τε λωτὸς ἐκτύπει
Φρύγιά τε μέλεα, παρθένοι δ'
ἄειρον ἅμα κρότον ποδῶν
βοάν τ' ἔμελλον εὐφρον', ἐν
δόμοις δὲ παμφαῆς σέλας
πυρὸς μέλαιναν αἰγλαν
ἔδωκεν ὕπνωι.
ἐγὼ δὲ τὰν ὄρεστέραν
τότ' ἀμφὶ μέλαθρα παρθένον
Διὸς κόραν ἔμελπόμαν
χοροῖσι· φοινία δ' ἀνά
πτόλιν βοᾶ κατέσχε Περ-
γάμων ἔδρας· βρέφη δὲ φίλι-
α περι πέπλους ἔβαλλε μα-
τρὶ χειῖρας ἐπτοημένας.
λόχου δ' ἐξέβαιν' Ἴαρης,
κόρας ἔργα Παλλάδος.
σφαγαὶ δ' ἀμφιβώμιοι
Φρυγῶν ἐν τε δεμνίοις
καράτομος ἐρημία
νεανίδων στέφανον ἔφερεν
Ἑλλάδι κουροτρόφον,
Φρυγῶν δὲ πατρίδι πένθος.
Ἐκάβη, λεύσσεις τήνδ' Ἄνδρομάχην
ξενικοῖς ἐπ' ὄχοις πορθμευομένην;
παρὰ δ' εἰρεσίαι μαστῶν ἔπεται
φίλος Ἀστυάναξ, Ἴεκτορος ἴνις.
ποῖ ποτ' ἀπήνης νώτοισι φέρηι,
δύστηνε γύναι,
πάρεδρος χαλκίοις Ἴεκτορος ὄπλοισι
σκύλοισι τε Φρυγῶν δοριθηράτοις,
οἷσιν Ἀχιλλέως παῖς Φθιώτας
στέψει ναοῦς, ἀπὸ Τροίας;

ΑΝΔΡΟΜΑΧΗ

Ἄχαιοὶ δεσπότηαι μ' ἄγουσιν.

Εκ. οἴμοι. Αν. τί παιᾶν' ἐμὸν στενάζεις;
Εκ. αἰαῖ Αν. τῶνδ' ἀλγέων
Εκ. ὦ Ζεῦ Αν. καὶ συμφορᾶς.
Εκ. τέκεα Αν. πρὶν ποτ' ἦμεν.
Εκ. βέβακ' ὄλβος, βέβακε Τροία
Αν. τλάμων. Εκ. ἐμῶν τ' εὐγένεια παίδων.
Αν. φεῦ φεῦ Εκ. φεῦ δῆτ' ἐμῶν
Αν. κακῶν. Εκ. οἰκτρὰ τύχα
Αν. πόλεος Εκ. ἃ καπνοῦται.
Αν. μόλοις, ὦ πόσις μοι
Εκ. βοᾶις τὸν παρ' Ἄιδαι

ἄκουσον, ὡς σοι τέρψιν ἐμβάλω φρενί.]
τὸ μὴ γενέσθαι τῷ θανεῖν ἴσον λέγω,
τοῦ ζῆν δὲ λυπρῶς κρείσσον ἐστὶ καταναεῖν.
ἀλγεῖ γὰρ οὐδὲν τῶν κακῶν ἠισθημένος·
ὁ δ' εὐτυχήσας ἐς τὸ δυστυχὲς πεσὼν
ψυχὴν ἀλάττει τῆς πάροιθ' εὐπραξίας.
κείνη δ', ὁμοίως ὥσπερ οὐκ ἰδοῦσα φῶς,
τέθνηκε κοῦδὲν οἶδε τῶν αὐτῆς κακῶν.
ἐγὼ δὲ τοξεύσασα τῆς εὐδοξίας
λαχοῦσα πλεῖστον τῆς τύχης ἡμάρτανον.
ἃ γὰρ γυναιξὶ σῶφρον' ἔσθ' ἠύρημένα,
ταῦτ' ἐξεμόχθουν Ἔκτορος κατὰ στέγας.
πρῶτον μὲν, ἔνθα (κἂν προσῆι κἂν μὴ προσῆι
ψόγος γυναιξίν) αὐτὸ τοῦτ' ἐφέλκεται
κακῶς ἀκούειν, ἥτις οὐκ ἔνδον μένει,
τούτου παρεῖσα πόθον ἔμιμνον ἐν δόμοις·
ἔσω τε μελάθρων κομψὰ θηλειῶν ἔπη
οὐκ εἰσεφρούμην, τὸν δὲ νοῦν διδάσκαλον
οἴκοθεν ἔχουσα χρηστὸν ἐξήρκουν ἐμοί.
γλώσσης τε σιγὴν ὄμμα θ' ἤσυχον πόσει
παρεῖχον· ἠἰδη δ' ἄμ' ἐχρῆν νικᾶν πόσιν
κείνῳι τε νίκην ὧν ἐχρῆν παριέναι.
καὶ τῶνδε κληδῶν ἐς στράτευμ' Ἀχαιικὸν
ἐλθοῦσ' ἀπώλεσέν μ'· ἐπεὶ γὰρ ἠιρέθην,

659

Ἄχιλλέως με παῖς ἐβουλήθη λαβεῖν
δάμαρτα· δουλεύσω δ' ἐν αὐθεντῶν δόμοις.
κεῖ μὲν παρώσασ' Ἔκτορος φίλον κῆρα
πρὸς τὸν παρόντα πόσιν ἀναπτύξω φρένα,
κακὴ φανοῦμαι τῷ θανόντι· τόνδε δ' αὖ
στυγοῦσ' ἐμαυτῆς δεσπότης μισήσομαι.
καίτοι λέγουσιν ὡς μί' εὐφρόνη χαλαῖ
τὸ δυσμενὲς γυναικὸς εἰς ἀνδρὸς λέχος·
ἀπέπτυσ' αὐτὴν ἥτις ἀνδρα τὸν πάρος
καινοῖσι λέκτροις ἀποβαλοῦσ' ἄλλον φιλεῖ.
ἀλλ' οὐδὲ πῶλος ἥτις ἂν διαζυγῆι
τῆς συντραφείσης ῥαιδίως ἔλκει ζυγόν.
καίτοι τὸ θηριῶδες ἀφθογγόν τ' ἔφω
ξυνέσει τ' ἀχρηστον τῆι φύσει τε λείπεται.
σὲ δ', ὦ φίλ' Ἔκτορ, εἶχον ἀνδρ' ἀρκοῦντά μοι
ξυνέσει γένει πλούτῳι τε κἀνδρείῳι μέγαν·
ἀκήρατον δέ μ' ἐκ πατρὸς λαβὼν δόμων
πρῶτος τὸ παρθένειον ἐξεύξω λέχος.
καὶ νῦν ὄλωλας μὲν σύ, ναυσθλοῦμαι δ' ἐγὼ
πρὸς Ἑλλάδ' αἰχμάλωτος ἐς δοῦλον ζυγόν.

ἄρ' οὐκ ἐλάσσω τῶν ἐμῶν ἔχει κακῶν
Πολυξένης ὄλεθρος, ἦν καταστένεις;
ἐμοὶ γὰρ οὐδ' ὃ πᾶσι λείπεται βροτοῖς
ξύνεστιν ἐλπίς, οὐδὲ κλέπτομαι φρένας
πράξειν τι κεδνόν· ἦδὺ δ' ἐστὶ καὶ δοκεῖν.

Χο. ἐς ταὐτὸν ἤκεις συμφορᾶς· θρηνοῦσα δὲ
τὸ σὸν διδάσκεις μ' ἔνθα πημάτων κυρῶ.

Εκ. αὐτὴ μὲν οὐπω ναὸς εἰσέβην σκάφος,
γραφῆι δ' ἰδοῦσα καὶ κλύουσ' ἐπίσταμαι.
ναύταις γὰρ ἦν μὲν μέτριος ἦι χειμῶν φέρειν,
προθυμίαν ἔχουσι σωθῆναι πόνων,
ὃ μὲν παρ' οἴαχ', ὃ δ' ἐπὶ λαίφεσιν βεβῶς,
ὃ δ' ἄντλον εἴργων ναός· ἦν δ' ὑπερβάλη
πολὺς ταραχθεὶς πόντος, ἐνδόντες τύχη
παρεῖσαν αὐτοῦς κυμάτων δραμήμασιν.
οὕτω δὲ κἀγὼ πόλλ' ἔχουσα πήματα
ἄφθογγός εἰμι καὶ παρεῖσ' ἔχω στόμα·
νικᾶι γὰρ οὐκ θεῶν με δύστηνος κλύδων.
ἀλλ', ὦ φίλη παῖ, τὰς μὲν Ἔκτορος τύχας
ἔασον· οὐ μὴ δάκρυά νιν σώσῃ τὰ σά.
τίμα δὲ τὸν παρόντα δεσπότην σέθεν,
φίλον διδοῦσα δέλεαρ ἀνδρὶ σῶν τρόπων.
κἄν δρῶις τάδ', ἐς τὸ κοινὸν εὐφρανεῖς φίλους
καὶ παῖδα τόνδε παιδὸς ἐκθρέψεως ἄν
Τροίαι μέγιστον ὠφέλημ', ἴν' οἳ ποτε
ἐκ σοῦ γενόμενοι παῖδες Ἴλιον πάλιν
κατοικίσειαν καὶ πόλις γένοιτ' ἔτι.
ἀλλ' ἐκ λόγου γὰρ ἄλλος ἐκβαίνει λόγος,
τίν' αὐτὸν δέδορκα τόνδ' Ἀχαιικὸν λάτρην
στείχοντα καινῶν ἄγγελον βουλευμάτων;

Τα. Φρυγῶν ἀρίστου πρὶν ποθ' Ἔκτορος δάμαρ,
μὴ με στυγῆσις· οὐχ ἐκῶν γὰρ ἀγγελῶ
Δαναῶν τε κοινὰ Πελοπιδῶν τ' ἀγγέλματα.

Αν. τί δ' ἔστιν; ὥς μοι φροιμίων ἄρχηι κακῶν.

Τα. ἔδοξε τόνδε παῖδα ... πῶς εἶπω λόγον;

Αν. μῶν οὐ τὸν αὐτὸν δεσπότην ἡμῖν ἔχειν;

Τα. οὐδεὶς Ἀχαιῶν τοῦδε δεσπόσει ποτέ.

Αν. ἀλλ' ἐνθάδ' αὐτὸν λείψανον Φρυγῶν λιπεῖν;

Τα. οὐκ οἶδ' ὅπως σοι ῥαιδίως εἶπω κακά.

Αν. ἐπήνεσ' αἰδῶ, πλὴν ἐὰν λέγησις κακά.

Τα. κτενοῦσι σὸν παῖδ', ὡς πύθηι κακὸν μέγα.

Αν. οἴμοι, γάμων τόδ' ὡς κλύω μεῖζον κακόν.

Τα. νικᾶι δ' Ὀδυσσεὺς ἐν Πανέλλησιν λέγων

Αν. αἰαὶ μάλ'· οὐ γὰρ μέτρια πάσχομεν κακά.

Τα. λέξας ἀρίστου παῖδα μὴ τρέφειν πατρός

Αν. τοιαῦτα νικήσειε τῶν αὐτοῦ πέρι.

Τα. ῥίψαι δὲ πύργων δειν σφε Τρωκῶν ἄπο.
ἀλλ' ὡς γενέσθω καὶ σοφωτέρα φανῆι·
μήτ' ἀντέχου τοῦδ', εὐγενῶς δ' ἄλγει κακοῖς,
μήτε σθένουσα μηδὲν ἰσχύειν δόκει.
ἔχεις γὰρ ἀλκὴν οὐδαμῆι· σκοπεῖν δὲ χρή·
πόλις τ' ὄλωλε καὶ πόσις, κρατῆι δὲ σύ,
ἡμεῖς δὲ πρὸς γυναῖκα μάρνασθαι μίαν
οἴοι τε. τούτων οὔνεκ' οὐ μάχης ἔραν
οὐδ' αἰσχρὸν οὐδὲν οὐδ' ἐπίφθονόν σε δρᾶν
οὐδ' αὖ σ' Ἀχαιοῖς βούλομαι ῥίπτειν ἀράς.
εἰ γὰρ τι λέξεις ὧν χολώσεται στρατός,
οὔτ' ἂν ταφείη παῖς ὄδ' οὔτ' οἴκτου τύχοι.
σιγῶσα δ' εἶ τε τὰς τύχας κεκτημένη
τὸν τοῦδε νεκρὸν οὐκ ἄθραπτον ἂν λίποις
αὐτῆ τ' Ἀχαιῶν πρευμενεστέρων τύχοις.

Αν. ὦ φίλτατ', ὦ περισσὰ τιμηθεὶς τέκνον,
θανῆι πρὸς ἐχθρῶν μητέρ' ἀθλίαν λιπῶν,
[ἢ τοῦ πατρὸς δέ σ' εὐγένει' ἀποκτενεῖ,
ἢ τοῖσιν ἄλλοις γίγνεται σωτηρία,]
τὸ δ' ἐσθλὸν οὐκ ἐς καιρὸν ἦλθέ σοι πατρός.
ὦ λέκτρα τὰμὰ δυστυχῆ τε καὶ γάμοι,
οἷς ἦλθον ἐς μέλαθρον Ἔκτορός ποτε,
οὐ σφάγιον <υἷόν> Δαναΐδαις τέξουσ' ἐμόν,
ἀλλ' ὡς τύραννον Ἀσιάδος πολυσπόρου.
ὦ παῖ, δακρύεις; αἰσθάνηι κακῶν σέθεν;
τί μου δέδραξαι χερσὶ κἀντέχη πέπλων,
νεοσσὸς ὡσεὶ πτέρυγας ἐσπίτων ἐμάς;
οὐκ εἴσιν Ἔκτωρ κλεινὸν ἀρπάσας δόρυ
γῆς ἐξανελθῶν σοὶ φέρων σωτηρίαν,
οὐ συγγένεια πατρός, οὐκ ἰσχὺς Φρυγῶν·
λυγρὸν δὲ πήδημ' ἐς τράχηλον ὑπόθεν
πεσῶν ἀνοίκτως πνεῦμ' ἀπορρήξεις σέθεν.
ὦ νέον ὑπαγκάλισμα μητρὶ φίλτατον,
ὦ χρωτὸς ἠδὺ πνεῦμα· διὰ κενῆς ἄρα
ἐν σπαργάνοις σε μαστὸς ἐξέθρεψ' ὄδε,
μάτην δ' ἐμόχθουν καὶ κατεξάνθη πόνοις.
νῦν, οὔποτ' αὖθις, μητέρ' ἀσπάζου σέθεν,
πρόσπιτνε τὴν τεκοῦσαν, ἀμφὶ δ' ὠλένας
ἔλισσ' ἐμοῖς νότοισι καὶ στόμ' ἄρμοσον.
ὦ βάρβαρ' ἐξευρόντες Ἑλληνες κακά,
τί τόνδε παῖδα κτείνειτ' οὐδὲν αἴτιον;
ὦ Τυνδάρειον ἔρνος, οὔποτ' εἶ Διός,
πολλῶν δὲ πατέρων φημί σ' ἐκπεφυκέναι,
Ἄλάστορος μὲν πρῶτον, εἶτα δὲ Φθόνου
Φόνου τε Θανάτου θ' ὅσα τε γῆ τρέφει κακά.
οὐ γάρ ποτ' ἀυχῶ Ζῆνά γ' ἐκφῦσαί σ' ἐγώ,

πολλοῖσι κῆρα βαρβάροις Ἑλλησί τε.
ὄλοιο· καλλίστων γὰρ ὀμμάτων ἄπο
αἰσχρῶς τὰ κλεινὰ πεδί' ἀπώλεσας Φρυγῶν.
<ἀλλ'> ἄγετε φέρετε ρίπτει', εἰ ρίπτειν δοκεῖ·
δαίνυσθε τοῦδε σάρκας. ἔκ τε γὰρ θεῶν

776

διολλύμεσθα παιδί τ' οὐ δυναίμεθ' ἄν
θάνατον ἀρῆξαι. κρύπτει' ἄθλιον δέμας
καὶ ρίπτει' ἐς ναῦς· ἐπὶ καλὸν γὰρ ἔρχομαι
ὑμέσων, ἀπολέσασα τοῦμαυτῆς τέκνον.

Χο. τάλαινα Τροία, μυρίους ἀπώλεσας
μῆδ' ἄνδρας καὶ λέχους στυγνοῦ χάριν.

Τα. ἄγε, παῖ, φίλιον πρόσπτυγμα μεθεῖς
μητρὸς μογεράς, βαῖνε πατρώων
πύργων ἐπ' ἄκρας στεφάνας, ὅθι σοι
πνεῦμα μεθεῖναι ψῆφος ἐκράνθη.
λαμβάνει' αὐτόν. τὰ δὲ τοιάδε χρῆ
κηρυκεύειν ὅστις ἄνοικτος
καὶ ἀναιδεῖαι τῆς ἡμετέρας
γνώμης μᾶλλον φίλος ἐστίν.

Εκ. ὦ τέκνον, ὦ παῖ παιδὸς μογεροῦ,
συλώμεθα σὴν ψυχὴν ἀδίκως
μήτηρ κάγω. τί πάθω; τί σ' ἐγώ,
δύσμορε, δράσω; τάδε σοι δίδομεν
πλήγματα κρατὸς στέρνων τε κόπους·
τῶνδε γὰρ ἀρχομεν. οἱ γὰρ πόλεως,
οἴμοι δὲ σέθεν· τί γὰρ οὐκ ἔχομεν;
τίνας ἐνδέομεν μὴ οὐ πανσυδῖαι
χωρεῖν ὀλέθρου διὰ παντός;

Χο. μελισσοτρόφου Σαλαμῖνος ὦ βασιλεῦ Τελαμών,
νάσου περικύμονος οἰκῆσας ἔδραν
τῆς ἐπικεκλιμένης ὄχθοις ἱεροῖς, ἴν' ἐλαίας
πρῶτον ἔδειξε κλάδον γλαυκᾶς Ἀθήνας,
οὐράνιον στέφανον λιπαραῖσί <τε> κόσμον Ἀθήναις,
ἔβας ἔβας τῷ τοξοφόρῳ συναρι-
στεύων ἅμ' Ἀλκμήνας γόνωι
Ἴλιον Ἴλιον ἐκπέρσων πόλιν
ἀμετέραν τὸ πάροιθεν < >
[ὅτ' ἔβας ἀφ' Ἑλλάδος].
ὅθ' Ἑλλάδος ἄγαγε πρῶτον ἄνθος ἀτιζόμενος
πῶλων, Σιμόεντι δ' ἐπ' εὐρεῖται πλάταν
ἔσχασε ποντοπόρον καὶ ναύδετ' ἀνήψατο πρυμνᾶν
καὶ χερὸς εὐστοχίαν ἐξεῖλε ναῶν,
Λαομέδοντι φόνον· κανόνων δὲ τυκίσματα Φοίβου
πυρὸς <πυρὸς> φοίνικι πνοᾷ καθελὼν
Τροίας ἐπόρθησε χθόνα.

δις δὲ δυοῖν πιτύλοιν τείχη πέρι
Δαρδανίδας φονία κατέλυσεν αἰχμά.
μάταν ἄρ', ὦ χρυσέαις ἐν οἰνοχόαις ἄβρᾶ βαινῶν,
Λαομεδόντιε παῖ,
Ζηνὸς ἔχεις κυλίκων πλήρωμα, καλλίσταν λατρείαν.
ἅ δέ σε γειναμένα πυρὶ δαίεται,
ἦϋόνες δ' ἄλιαι
ἵακχον οἰωνὸς οἶ-
 ον τέκνων ὑπερ βοῶσ',
ἅι μὲν εὐνάς, ἅι δὲ παῖδας,
ἅι δὲ ματέρας γεραιάς.
τὰ δὲ σὰ δροσόεντα λουτρὰ
γυμνασίων τε δρόμοι
βεβᾶσι, σὺ δὲ πρόσωπα νεα-
 ρὰ χάρισι παρὰ Διὸς θρόνοις
καλλιγάλανα τρέφεις. Πριάμοιο δὲ γαῖαν
Ἑλλάς ὄλεσ' αἰχμά.
Ἔρωσ Ἔρωσ, ὅς τὰ Δαρδάνεια μέλαθρά ποτ' ἦλθες
οὐρανίδαισι μέλων,
ὥς τότε μὲν μεγάλως Τροίαν ἐπύργωσας, θεοῖσι
κῆδος ἀναψάμενος. τὸ μὲν οὖν Διὸς
οὐκέτ' ὄνειδος ἐρῶ·
τὸ τᾶς δὲ λευκοπτέρου
 φίλιον Ἀμέρας βροτοῖς
φέγγος ὀλοὸν εἶδε γαίας,
εἶδε Περγάμων ὄλεθρον,
τεκνοποιὸν ἔχουσα τᾶσδε
γᾶς πόσιν ἐν θαλάμοις,
ὄν ἀστέρων τέθριππος ἔλα-
 βε χρύσεος ὄχος ἀναρπάσας,
ἐλπίδα γαῖι πατρίαί μεγάλαν. τὰ θεῶν δὲ
 φίλτρα φροῦδα Τροίαι.

MENEΛΑΟΣ

ὦ καλλιφεγγὲς ἡλίου σέλας τόδε,
ἐν ᾧ δάμαρτα τὴν ἐμὴν χειρώσομαι
[Ἑλένην· ὁ γὰρ δὴ πολλὰ μοχθήσας ἐγὼ
Μενέλαός εἰμι καὶ στράτευμ' Ἀχαικόν].
ἦλθον δὲ Τροίαν οὐχ ὅσον δοκοῦσί με
γυναικὸς οὐνεκ', ἀλλ' ἐπ' ἄνδρ' ὅς ἐξ ἐμῶν
δόμων δάμαρτα ξεναπάτης ἐλήμισατο.
κεῖνος μὲν οὖν δέδωκε σὺν θεοῖς δίκην
αὐτός τε καὶ γῆ δορὶ πεσοῦσ' Ἑλληνικῶι.
ἦκω δὲ τὴν Λάκαιναν (οὐ γὰρ ἠδέως
ὄνομα δάμαρτος ἢ ποτ' ἦν ἐμὴ λέγω)
ἄξων· δόμοις γὰρ τοῖσδ' ἐν αἰχμαλωτικοῖς
κατηρίθμηται Τρωιάδων ἄλλων μέτα.
οἵπερ γὰρ αὐτὴν ἐξεμόχθησαν δορὶ
κτανεῖν ἐμοί νιν ἔδοσαν, εἴτε μὴ κτανῶν

θέλοισι' ἄγεσθαι πάλιν ἐς Ἀργεῖαν χθόνα.
ἐμοὶ δ' ἔδοξε τὸν μὲν ἐν Τροίᾳ μορον
Ἑλένης ἔασαι, ναυπόρῳ δ' ἄγειν πλάτη
Ἑλληνίδ' ἐς γῆν κᾶιτ' ἐκεῖ δοῦναι κτανεῖν,
ποινὰς ὅσων τεθνᾶσ' ἐν Ἰλίῳ φίλοι.
ἀλλ' εἶα χωρεῖτ' ἐς δόμους, ὀπάονες,
κομίζετ' αὐτὴν τῆς μισαιφονωτάτης
κόμης ἐπισπάσαντες· οὔριοι δ' ὅταν
πνοαὶ μόλωσι, πέμψομέν νιν Ἑλλάδα.

Εκ. ὦ γῆς ὄχημα κᾶπι γῆς ἔχων ἔδραν,
ὅστις ποτ' εἶ σύ, δυστόπαστος εἰδέναι,
Ζεῦς, εἴτ' ἀνάγκη φύσεος εἴτε νοῦς βροτῶν,
προσηυξάμην σε· πάντα γὰρ δι' ἀψόφου
βαίνων κελεύθου κατὰ δίκην τὰ θνήτ' ἄγεις.

Με. τί δ' ἔστιν; εὐχὰς ὡς ἐκαίνισας θεῶν.

Εκ. αἰνῶ σε, Μενέλα', εἰ κτενεῖς δάμαρτα σῆν.
ὄραν δὲ τήνδε φεῦγε, μή σ' ἔλη πόθῳ.
αἰρεῖ γὰρ ἀνδρῶν ὄμματ', ἐξαιρεῖ πόλεις,
πίμπρησιν οἴκους· ὦδ' ἔχει κηλήματα.
ἐγὼ νιν οἶδα καὶ σὺ χοῖ πεπονθότες.

ΕΛΕΝΗ

Μενέλαε, φροῖμιον μὲν ἄξιον φόβου
τόδ' ἔστιν· ἐν γὰρ χερσὶ προσπόλων σέθεν
βία πρὸ τῶνδε δωμάτων ἐκπέμπομαι.
ἀτὰρ σχεδὸν μὲν οἶδά σοι στυγυμένη,
ὅμως δ' ἐρέσθαι βούλομαι· γνῶμαι τίνες
Ἑλλησι καὶ σοὶ τῆς ἐμῆς ψυχῆς πέρι;

Με. οὐκ εἰς ἀκριβὲς ἦλθεν ἀλλ' ἅπας στρατὸς
κτανεῖν ἐμοὶ σ' ἔδωκεν, ὄνπερ ἠδίκεις.

Ελ. ἔξεστιν οὖν πρὸς ταῦτ' ἀμείψασθαι λόγῳ,
ὡς οὐ δικαίως, ἦν θάνω, θανούμεθα;

Με. οὐκ ἐς λόγους ἐλήλυθ' ἀλλὰ σε κτενῶν.

Εκ. ἄκουσον αὐτῆς, μὴ θάνῃ τοῦδ' ἐνδεής,
Μενέλαε, καὶ δὸς τοὺς ἐναντίους λόγους
ἡμῖν κατ' αὐτῆς· τῶν γὰρ ἐν Τροίᾳ κακῶν
οὐδὲν κάτοισθα. συντεθεῖς δ' ὁ πᾶς λόγος
κτενεῖ νιν οὕτως ὥστε μηδαμοῦ φυγεῖν.

Με. σχολῆς τὸ δῶρον· εἰ δὲ βούλεται λέγειν,
ἔξεστι. τῶν σῶν δ' οὔνεχ', ὡς μάθῃς, λόγων
δώσω τόδ' αὐτῇ· τῆσδε δ' οὐ δώσω χάριν.

Ελ. ἴσως με, κἂν εὖ κἂν κακῶς δόξω λέγειν,
οὐκ ἀνταμείψῃ πολεμίαν ἡγούμενος.
ἐγὼ δ', ἅ σ' οἶμαι διὰ λόγων ἰόντ' ἐμοῦ

[τοῖς σοῖσι τὰμὰ καὶ τὰ σ' αἰτιάματα].
πρῶτον μὲν ἀρχὰς ἔτεκεν ἦδε τῶν κακῶν,
Πάριν τεκοῦσα· δεύτερον δ' ἀπώλεσεν
Τροίαν τε κάμ' ὁ πρέσβυς οὐ κτανῶν βρέφος,
δαλοῦ πικρὸν μίμημ', Ἀλέξανδρον τότε.
ἐνθένδε τὰπίλοιπ' ἄκουσον ὡς ἔχει.
ἔκρινε τρισσὸν ζεῦγος ὅδε τριῶν θεῶν·
καὶ Παλλάδος μὲν ἦν Ἀλεξάνδρῳ δόσις
Φρυξὶ στρατηγούνθ' Ἑλλάδ' ἐξανιστάναι·
Ἦρα δ' ὑπέσχετ' Ἀσιάδ' Εὐρώπης θ' ὄρους
τυραννίδ' ἔξειν, εἴ σφε κρίνειεν Πάρις·
Κύπρις δὲ τοῦμὸν εἶδος ἐκπαγλουμένη
δώσειν ὑπέσχετ', εἰ θεὰς ὑπερδράμοι
κάλλει. τὸν ἔνθεν δ' ὡς ἔχει σκέψαι λόγον·
νικαὶ Κύπρις θεὰς, καὶ τοσόνδ' οὐμοὶ γάμοι
ᾠνησαν Ἑλλάδ'· οὐ κρατεῖσθ' ἐκ βαρβάρων,
οὔτ' ἐς δόρυ σταθέντες, οὐ τυραννίδι.
ἃ δ' εὐτύχησεν Ἑλλάς, ὠλόμην ἐγὼ
εὐμορφίαι πραθεῖσα, κώνειδίζομαι
ἐξ ᾧν ἐχρῆν με στέφανον ἐπὶ κάραι λαβεῖν.
οὔπω με φήσεις αὐτὰ τὰν ποσὶν λέγειν,
ὅπως ἀφώρμησ' ἐκ δόμων τῶν σῶν λάθραι.
ἦλθ' οὐχὶ μικρὰν θεὸν ἔχων αὐτοῦ μέτα
ὁ τῆσδ' ἀλάστωρ, εἴτ' Ἀλέξανδρον θέλεις
ὀνόματι προσφωνεῖν νιν εἴτε καὶ Πάριν·
ὄν, ᾧ κάκιστε, σοῖσιν ἐν δόμοις λιπῶν
Σπάρτης ἀπήρας νηὶ Κρησίαν χθόνα.
εἶέν.
οὐ σ', ἀλλ' ἐμαυτὴν τοῦπὶ τῶιδ' ἐρήσομαι·
τί δὴ φρονοῦσά γ' ἐκ δόμων ἅμ' ἐσπόμην
ξένωι, προδοῦσα πατρίδα καὶ δόμους ἐμούς;
τὴν θεὸν κόλαζε καὶ Διὸς κρείστων γενοῦ,
ὅς τῶν μὲν ἄλλων δαιμόνων ἔχει κράτος,
κείνης δὲ δοῦλός ἐστι· συγγνώμη δ' ἐμοί.
ἐνθεν δ' ἔχοις ἄν εἰς ἔμ' εὐπρεπῆ λόγον·
ἐπεὶ θανῶν γῆς ἦλθ' Ἀλέξανδρος μυχοῦς,
χρῆν μ', ἠνίκ' οὐκ ἦν θεοπόνητά μου λέχη,
λιποῦσαν οἴκουσ νὰς ἔπ' Ἀργείων μολεῖν.
ἔσπευδον αὐτὸ τοῦτο· μάρτυρες δέ μοι
πύργων πυλωροὶ κάπὸ τειχέων σκοποί,
οἱ πολλάκις μ' ἐφηῦρον ἐξ ἐπάλξεων
πλεκταῖσιν ἐς γῆν σῶμα κλέπτουσιν τότε.
[βίαι δ' ὁ καινός μ' οὔτος ἀρπάσας πόσις
Δηίφοβος ἄλοχον εἶχεν ἀκόντων Φρυγῶν.]
πῶς οὖν ἔτ' ἄν θνήσκοιμ' ἄν ἐνδίκως, πόσι,
< >

πρὸς σοῦ δικαίως, ἦν ὁ μὲν βίαι γαμεῖ,
τὰ δ' οἴκοθεν κείν' ἀντὶ νικητηρίων
πικρῶς ἐδούλωσ'; εἰ δὲ τῶν θεῶν κρατεῖν
βούλητι, τὸ χρήζειν ἀμαθῆς ἐστὶ σου τόδε.

Χο. βασίλει', ἄμυνον σοῖς τέκνοισι καὶ πάτραι
πειθῶ διαφθείρουσα τῆσδ', ἐπεὶ λέγει
καλῶς κακοῦργος οὔσα· δεινὸν οὖν τόδε.

Εκ. ταῖς θεαῖσι πρῶτα σύμμαχος γενήσομαι
καὶ τήνδε δείξω μὴ λέγουσαν ἔνδικα.
ἐγὼ γὰρ Ἕραν παρθένον τε Παλλάδα
οὐκ ἐς τοσοῦτον ἀμαθίας ἐλθεῖν δοκῶ,
ὥσθ' ἢ μὲν Ἄργος βαρβάροις ἀπημπόλα,
Παλλὰς δ' Ἀθήνας Φρυξὶ δουλεύειν ποτέ.
οὐ παιδιαῖσι καὶ χλιδῆι μορφῆς πέρι
ἦλθον πρὸς Ἴδην· τοῦ γὰρ οὔνεκ' ἂν θεὰ
Ἕρα τοσοῦτον ἔσχ' ἔρωτα καλλονῆς;
πότερον ἀμείνον' ὡς λάβητι Διὸς πόσιν;
ἢ γάμον Ἀθάνα θεῶν τινος θηρωμένη,
ἢ παρθένειαν πατρὸς ἐζητήσατο
φεύγουσα λέκτρα; μὴ ἀμαθεὶς ποίει θεὰς
τὸ σὸν κακὸν κοσμοῦσα, μὴ <οὐ> πείσῃς σοφούς.
Κύπριν δ' ἔλεξας (ταῦτα γὰρ γέλως πολύς)
ἐλθεῖν ἐμῶι ξὺν παιδί Μενέλεω δόμους.
οὐκ ἂν μένουσ' ἂν ἥσυχός σ' ἐν οὐρανῶι
αὐταῖς Ἀμύκλαις ἤγαγεν πρὸς Ἴλιον;
ἦν οὐμὸς υἱὸς κάλλος ἐκπρεπέστατος,
ὁ σὸς δ' ἰδὼν νιν νοῦς ἐποιήθη Κύπρις·
τὰ μῶρα γὰρ πάντ' ἐστὶν Ἀφροδίτη βροτοῖς,
καὶ τούνομ' ὀρθῶς ἀφροσύνης ἄρχει θεᾶς.
ὄν εἰσιδοῦσα βαρβάροις ἐσθήμασιν
χρυσῶι τε λαμπρὸν ἐξεμαργώθη φρένας.
ἐν μὲν γὰρ Ἄργει σμίκρ' ἔχουσ' ἀνεστρέφου,
Σπάρτης δ' ἀπαλλαχθεῖσα τὴν Φρυγῶν πόλιν
χρυσῶι ῥέουσαν ἤλπισας κατακλύσειν
δαπάναισιν· οὐδ' ἦν ἱκανά σοι τὰ Μενέλεω
μέλαθρα ταῖς σαῖς ἐγκαθυβρίζειν τρυφαῖς.
εἶέν· βίαι γὰρ παῖδα φῆις <σ'> ἄγειν ἐμόν·
τίς Σπαρτιατῶν ἤισθετ'; ἢ ποῖαν βοῆν
ἀνωλόλυξας, Κάστορος νεανίου
τοῦ συζύγου τ' ἔτ' ὄντος, οὐ κατ' ἄστρα πω;
ἐπεὶ δὲ Τροίαν ἦλθες Ἀργεῖοί τέ σου
κατ' ἔχνος, ἦν δὲ δοριπετῆς ἀγωνία,
εἰ μὲν τὰ τοῦδε κρείσσον' ἀγγέλλοιτό σοι,
Μενέλαον ἦνεις, παῖς ὅπως λυποῖτ' ἐμὸς
ἔχων ἔρωτος ἀνταγωνιστὴν μέγαν·
εἰ δ' εὐτυχοῖεν Τρῶες, οὐδὲν ἦν ὄδε.
ἐς τὴν τύχην δ' ὀρώσα τοῦτ' ἤσκεις, ὅπως

ἔποι' ἄμ' αὐτῆι, τᾶρετῆι δ' οὐκ ἤθελες.
κᾶπειτα πλεκταῖς σῶμα σὸν κλέπτειν λέγεις
πύργων καθιεῖς, ὡς μένουσ' ἀκουσίως.
ποῦ δῆτ' ἐλήφθης ἢ βρόχοις ἀρτωμένη
ἢ φάσγανον θήγους, ἃ γενναία γυνὴ
δράσειεν ἂν ποθοῦσα τὸν πάρος πόσιν;
καίτοι σ' ἐνουθέτουν γε πολλὰ πολλακίς·
ᾠ θύγατερ, ἔξελθ'· οἱ δ' ἐμοὶ παῖδες γάμους
ἄλλους γαμοῦσι, σὲ δ' ἐπὶ ναῦς Ἀχαικὰς
πέμψω συνεκκλέψασα· καὶ παῦσον μάχης
Ἐλληνας ἡμᾶς τ'. ἀλλὰ σοὶ τόδ' ἦν πικρόν.
ἐν τοῖς Ἀλεξάνδρου γὰρ ὕβριζες δόμοις
καὶ προσκυνεῖσθαι βαρβάρων ὑπ' ἤθελες·
μεγάλα γὰρ ἦν σοι. κἀπὶ τοῖσδε σὸν δέμας
ἐξήλθες ἀσκήσασα κᾶβλεψας πόσει
τὸν αὐτὸν αἰθέρ', ᾧ κατάπτυστον κάρα·
ἦν χρῆν ταπεινὴν ἐν πέπλων ἐρειπίοις,
φρίκηι τρέμουσαν, κρᾶτ' ἀπεσκυθισμένην
ἐλθεῖν, τὸ σῶφρον τῆς ἀναιδεΐας πλέον
ἔχουσαν ἐπὶ τοῖς πρόσθεν ἡμαρτημένοις.
Μενέλα', ἴν' εἰδῆς οἱ τελευτήσω λόγον,
στεφάνωσον Ἑλλάδ' ἀξίως τήνδε κτανῶν
σαυτοῦ, νόμον δὲ τόνδε ταῖς ἄλλαισι θῆς
γυναϊξί, θνήσκειν ἦτις ἂν προδῶι πόσιν.

Χο. Μενέλαε, προγόνων τ' ἀξίως δόμων τε σῶν

τεῖσαι δάμαρτα κἀφελοῦ πρὸς Ἑλλάδος
ψόγον τὸ θῆλύ τ', εὐγενῆς ἐχθροῖς φανείς.

Με. ἐμοὶ σὺ συμπέπτωκας ἐς ταῦτὸν λόγου,
ἐκουσίως τήνδ' ἐκ δόμων ἐλθεῖν ἐμῶν
ξένας ἐς εὐνάς· χῆ Κύπρις κόμπου χάριν
λόγοις ἐνεῖται. βαῖνε λευστήρων πέλας
πόνους τ' Ἀχαιῶν ἀπόδος ἐν σμικρῶι μακροῦς
θανοῦς, ἴν' εἰδῆς μὴ καταισχύνειν ἐμέ.

Ελ. μή, πρὸς σε γονάτων, τὴν νόσον τὴν τῶν θεῶν
προσθεῖς ἐμοὶ κτάνης με, συγγίγνωσκε δέ.

Εκ. μηδ' οὖς ἀπέκτειν' ἦδε συμμάχους προδῶις·
ἐγὼ πρὸ κείνων καὶ τέκνων σε λίσσομαι.

Με. παῦσαι, γεραία· τῆσδε δ' οὐκ ἐφρόντισα.
λέγω δὲ προσπόλοισι πρὸς πρύμνας νεῶν
τήνδ' ἐκκομίζειν, ἔνθα ναυστολήσεται.

Εκ. μή νυν νεῶς σοὶ ταῦτὸν ἐσβήτω σκάφος.

Με. τί δ' ἔστι; μεῖζον βρῖθος ἢ πάροισ' ἔχει;

Εκ. οὐκ ἔστ' ἐραστῆς ὅστις οὐκ αἰεὶ φιλεῖ.

Με. ὅπως ἂν ἐκβῆι τῶν ἐρωμένων ὁ νοῦς.

ἔσται δ' ἃ βούληι· ναῦν γὰρ οὐκ ἐσβήσεται
ἐς ἥνπερ ἡμεῖς· καὶ γὰρ οὐ κακῶς λέγεις.

ἐλθοῦσα δ' Ἴαργος ὥσπερ ἄξια κακῶς
κακὴ θανεῖται καὶ γυναιξὶ σωφρονεῖν
πάσαισι θήσει. ῥαῖδιον μὲν οὐ τότε·
ὅμως δ' ὁ τῆσδ' ὄλεθρος ἐς φόβον βαλεῖ
τὸ μῶρον αὐτῶν, κἄν ἔτ' ᾧσ' αἰσχίονες.

Χο. οὕτω δὴ τὸν ἐν Ἰλίῳ
ναὸν καὶ θυόεντα βω-
μὸν προύδωκας Ἀχαιοῖς,
ὦ Ζεῦ, καὶ πελανῶν φλόγα
σμύρνας αἰθερίας τε κα-
πνὸν καὶ Πέργαμον ἱερὰν
Ἰδαίᾳ τ' Ἰδαία κισσοφόρα νάπη
χιόνι κατάρυτα ποταμίαι
τέρμονά τε πρωτόβολον ἔωι,
τὰν καταλαμπομένην ζαθέαν θεράπναν;
φροῦδαί σοι θυσίαι χορῶν τ'
εὐφημοὶ κέλαδοι κατ' ὄρφ-
ναν τε παννυχίδες θεῶν,
χρυσέων τε ξοάνων τύποι
Φρυγῶν τε ζάθεοι σελα-
ναὶ συνδώδεκα πλήθει.
μέλει μέλει μοι τάδ' εἰ φρονεῖς, ἄναξ,
οὐράνιον ἔδρανον ἐπιβεβῶς
αἰθέρα τε πόλεος ὀλομένης,
ἂν πυρὸς αἰθομένα κατέλυσεν ὄρμά.
ὦ φίλος, ὦ πόσι μοι,
σὺ μὲν φθίμενος ἀλαίνεις
ἄθαπτος ἄνυδρος, ἐμὲ δὲ πόντιον σκάφος
αἴσσον πτεροῖσι πορεύσει
ἰππόβοτον Ἴαργος, ἵνα <τε> τεῖχη
λάϐνα Κυκλώπι' οὐράνια νέμονται.
τέκνων δὲ πλῆθος ἐν πύλαις
δάκρυσι κατὰορα στένει βοᾷ βοᾷ
Μᾶτερ, ὦμοι, μόναν δὴ μ' Ἀχαιοὶ κομί-
ζουσι σέθεν ἀπ' ὀμμάτων
κυανέαν ἐπὶ ναῦν
εἰναλίαισι πλάταις
ἢ Σαλαμῖν' ἱερὰν
ἢ δίπορον κορυφὰν
Ἴσθμιον, ἔνθα πύλας
Πέλοπος ἔχουσιν ἔδραι.
εἴθ' ἀκάτου Μενέλα
μέσον πέλαγος ἰούσας
δίπαλτον ἱερὸν ἀνὰ μέσον πλατᾶν πέσοι
αἰγαίου κεραυνοφαῆς πῦρ,
Ἰλιόθεν ὅτε με πολυδάκρυτον
Ἑλλάδι λάτρευμα γᾶθεν ἐξορίζει,
χρύσεια δ' ἔνοπτρα, παρθένων

χάριτας, ἔχουσα τυγχάνει Διὸς κόρα·
μηδὲ γαῖάν ποτ' ἔλθοι Λάκαιναν πατρῶι-
όν τε θάλαμον ἐστίας,
μηδὲ πόλιν Πιτάνας
χαλκόφυλον τε θεάν,
δύσγαμον αἴσχος ἐλὼν
Ἑλλάδι τᾶι μεγάλαι
καὶ Σιμοεντιάσιν
μέλεα πάθεα ῥοαῖσιν.
ἰὼ ἰώ,
καὶν' ἐκ καινῶν μεταβάλλουσαι
χθονὶ συντυχίαι. λεύσσετε Τρώων
τόνδ' Ἀστυάνακτ' ἄλοχοι μέλεαι
νεκρὸν, ὃν πύργων δίσκημα πικρὸν
Δαναοὶ κτείναντες ἔχουσιν.

Τα. Ἐκάβη, νεῶς μὲν πίτυλος εἷς λελειμμένος
λάφυρα τάπιλοιπ' Ἀχιλλείου τόκου
μέλλει πρὸς ἅκτας ναυστολεῖν Φθιώτιδας·
αὐτὸς δ' ἀνήκται Νεοπτόλεμος, καινὰς τινας
Πηλέως ἀκούσας συμφοράς, ὡς νιν χθονὸς
Ἄκαστος ἐκβέβληκεν, ὁ Πελίου γόνος.
οὐ θάσσον οὔνεκ', οὐ χάριν μονῆς ἔχων,
φροῦδος, μετ' αὐτοῦ δ' Ἀνδρομάχη, πολλῶν ἐμοὶ
δακρῶν ἀγωγός, ἠνίκ' ἐξώρμα χθονός,
πάτραν τ' ἀναστένουσα καὶ τὸν Ἔκτορος
τύμβον προσεννέπουσα. καὶ σφ' ἠιτήσατο
θάψαι νεκρὸν τόνδ', ὃς πεσὼν ἐκ τειχέων
ψυχὴν ἀφήκεν Ἔκτορος τοῦ σοῦ γόνος·
φόβον τ' Ἀχαιῶν, χαλκόνωτον ἀσπίδα
τήνδ', ἣν πατὴρ τοῦδ' ἀμφὶ πλευρ' ἐβάλλετο,
μὴ νιν πορευῆσαι Πηλέως ἐφ' ἐστίαν
μηδ' ἐς τὸν αὐτὸν θάλαμον οὐ νυμφεύσεται
[μήτηρ νεκροῦ τοῦδ' Ἀνδρομάχη, λύπας ὀρᾶν],
ἀλλ' ἀντὶ κέδρου περιβόλων τε λαῖνων
ἐν τῆιδε θάψαι παῖδα· σὰς δ' ἐς ὠλένας
δοῦναι, πέπλοισιν ὡς περιστείλης νεκρὸν
στεφάνοις θ', ὅση σοι δύναμις, ὡς ἔχει τὰ σά·
ἐπεὶ βέβηκε καὶ τὸ δεσπότητος τάχος
ἀφείλετ' αὐτὴν παῖδα μὴ δοῦναι τάφωι.
ἡμεῖς μὲν οἶν, ὅταν σὺ κοσμήσεις νέκυν,
γῆν τῶιδ' ἐπαμπισχόντες ἀροῦμεν δόρυ·
σὺ δ' ὡς τάχιστα πρᾶσσε τὰπεσταλμένα.
ἐνὸς μὲν οἶν μόχθου σ' ἀπαλλάξας ἔχω·
Σκαμανδρίους γὰρ τάσδε διαπερῶν ῥοὰς
ἔλουσα νεκρὸν κάπενιψα τραύματα.
ἀλλ' εἴμ' ὀρυκτὸν τῶιδ' ἀναρρήξω τάφον,
ὡς σύντομ' ἡμῖν τὰπ' ἐμοῦ τε κἀπὸ σοῦ

ἐς □ν ξυνηλθόντ' οἴκαδ' ὀρμήσῃ πλατήν.
 Εκ. θέσθ' ἀμφίτονον ἀσπίδ' Ἔκτορος πέδωι,
 λυπρὸν θέαμα κοῦ φίλον λεύσσειν ἐμοί.
 ᾧ μείζον' ὄγκον δορὸς ἔχοντες ἢ φρενῶν,
 τί τόνδ', Ἀχαιοί, παῖδα δείσαντες φόνον
 καινὸν διειργάσασθε; μὴ Τροίαν ποτὲ
 πεσοῦσαν ὀρθώσειεν; οὐδὲν ἦτ' ἄρα,
 ὅθ' Ἔκτορος μὲν εὐτυχοῦντος ἐς δόρυ
 διωλλόμεσθα μυρίας τ' ἄλλης χερός,
 πόλεως δ' ἀλούσης καὶ Φρυγῶν ἐφθαρμένων
 βρέφος τοσόνδ' ἐδείσατ'. οὐκ αἰνῶ φόβον,
 ὅστις φοβεῖται μὴ διεξελθὼν λόγῳ.
 ᾧ φίλταθ', ὥς σοι θάνατος ἦλθε δυστυχῆς.
 εἰ μὲν γὰρ ἔθανες πρὸ πόλεως ἥβης τυχῶν
 γάμων τε καὶ τῆς ἰσοθέου τυραννίδος,
 μακάριος ἦσθ' ἄν, εἴ τι τῶνδε μακάριον·
 νῦν <δ> αὐτ' ἰδὼν μὲν γνοῦς τε σῆι ψυχῆι, τέκνον,
 οὐκ οἶσθ', ἐχρήσω δ' οὐδὲν ἐν δόμοις ἔχων.
 δύστηνε, κρατὸς ὡς σ' ἔκειρεν ἀθλίως

1174

τείχη πατρώια, Λοξίου πυργώματα,
 ὃν πόλλ' ἐκήπευσ' ἢ τεκοῦσα βόστρυχον
 φιλήμασιν τ' ἔδωκεν, ἔνθεν ἐκγελαί
 ὀστέων ῥαγέντων φόνος, ἴν' αἰσχρὰ μὴ στέγω.
 ᾧ χεῖρες, ὡς εἰκοῦς μὲν ἠδείας πατρὸς
 κέκτησθ', ἐν ἄρθροις δ' ἔκλυτοι πρόκεισθέ μοι.
 ᾧ πολλὰ κόμπους ἐκβαλῶν, φίλον στόμα,
 ὄλωλας, ἐψεύσω μ', ὅτ' ἐσπίπτων πέπλους,
 ὦ μήτερ, ἠῦδα, ἢ πολὺν σοι βοστρύχων
 πλόκαμον κεροῦμαι πρὸς τάφον θ' ὀμηλίκων
 κόμους ἐπάξω, φίλα διδοῦς προσφθέγματα.
 σὺ δ' οὐκ ἔμ', ἀλλ' ἐγὼ σὲ τὸν νεώτερον,
 γραῦς ἀπολις ἄτεκνος, ἄθλιον θάπτω νεκρόν.
 οἴμοι, τὰ πόλλ' ἀσπάρσμαθ' αἶ τ' ἐμαὶ τροφαὶ
 ὕπνοι τ' ἐκεῖνοι φροῦδά μοι. τί καὶ ποτε
 γράψειεν ἄν σοι μουσοποιὸς ἐν τάφῳ;
 Τὸν παῖδα τόνδ' ἔκτειναν Ἀργεῖοί ποτε
 δείσαντες; αἰσχρὸν τοῦπίγραμμά γ' Ἑλλάδι.
 ἀλλ' οὖν πατρώιων οὐ λαχὼν ἔξεις ὅμως
 ἐν ἧι ταφήσῃ χαλκόνωτον ἰτέαν.
 ᾧ καλλίπηχυν Ἔκτορος βραχίονα
 σώϊζουσ', ἄριστον φύλακ' ἀπώλεσας σέθεν.
 ὡς ἠδὺς ἐν πόρπακι σῶι κεῖται τύπος
 ἵτυός τ' ἐν εὐτόρνοισι περιδρόμοις ἰδρώς,
 ὃν ἐκ μετώπου πολλάκις πόνους ἔχων
 ἔσταζεν Ἔκτωρ προστιθεὶς γενειάδι.

- φέρετε, κομίζετ' ἀθλίωι κόσμον νεκρῶι
ἐκ τῶν παρόντων· οὐ γὰρ ἐς κάλλος τύχας
δαίμων δίδωσιν· ὧν δ' ἔχω, λήψηι τάδε.
θνητῶν δὲ μῶρος ὅστις εὖ πράσσειν δοκῶν
βέβαια χαίρει· τοῖς τρόποις γὰρ αἱ τύχαι,
ἔμπληκτος ὡς ἄνθρωπος, ἄλλοτ' ἄλλοσε
πηδῶσι, κούδεις αὐτὸς εὐτυχεῖ ποτε.
- Χο. καὶ μὴν πρὸ χειρῶν αἶδε σοι σκυλευμάτων
Φρυγίων φέρουσι κόσμον ἐξάπτειν νεκρῶι.
- Εκ. ὦ τέκνον, οὐχ ἵπποισι νικήσαντά σε
οὐδ' ἥλικας τόξοισιν, οὐς Φρύγες νόμους
τιμῶσιν οὐκ ἐς πλησμονὰς θηρώμενοι,
μήτηρ πατρός σοι προστίθησ' ἀγάλματα
τῶν σῶν ποτ' ὄντων· νῦν δέ σ' ἡ θεοστρυγῆς
ἀφείλεθ' Ἑλένη, πρὸς δὲ καὶ ψυχὴν σέθεν
ἔκτεινε καὶ πάντ' οἶκον ἐξαπάλεσεν.
- Χο. ἔ ἔ, φρενῶν
ἔθιγες ἔθιγες· ὦ μέγας ἐμοί ποτ' ὦν
ἀνάκτωρ πόλεως.
- Εκ. ἂ δ' ἐν γάμοισι χρῆν σε προσθέσθαι χροῖ
Ἄσιατίδων γήμαντα τὴν ὑπερτάτην,
Φρύγια πέπλων ἀγάλματ' ἐξάπτω χροός.
σύ τ', ὦ ποτ' οὔσα καλλίνικε μυρίων
μήτηρ τροπαίων, Ἔκτορος φίλον σάκος,
στεφανοῦ· θανῆι γὰρ οὐ θανοῦσα σὺν νεκρῶι·
ἐπεὶ σὲ πολλῶι μᾶλλον ἢ τὰ τοῦ σοφοῦ
κακοῦ τ' Ὀδυσσέως ἄξιον τιμᾶν ὄπλα.
- Χο. αἰαῖ αἰαῖ·
πικρὸν ὄδυρμα γαῖά σ', ὦ
τέκνον, δέξεται.
στέναζε, μάτερ Εκ. αἰαῖ.
- Χο. νεκρῶν ἰακχον. Εκ. οἴμοι.
- Χο. οἴμοι δῆτα σῶν ἀλάστων κακῶν.
- Εκ. τελαμῶσιν ἔλκη τὰ μὲν ἐγὼ σ' ἰάσομαι,
τλήμων ἰατρός, ὄνομ' ἔχουσα, τάργα δ' οὐ·
τὰ δ' ἐν νεκροῖσι φροντιεῖ πατῆρ σέθεν.
- Χο. ἄρασσ' ἄρασσε κρᾶτα
πιτύλους διδοῦσα χειρός.
ἰὼ μοί μοι.
- Εκ. ὦ φίλταται γυναῖκες.
- Χο. Ἐκάβη, σὰς ἔνεπε· τίνα θροεῖς αὐδάν;
- Εκ. οὐκ ἦν ἄρ' ἐν θεοῖσι πλὴν οὔμοι πόνοι
Τροία τε πόλεων ἔκκριτον μισουμένη,
μάτην δ' ἐβουθυτοῦμεν. εἰ δὲ μὴ θεὸς
ἔστρεψε τᾶνω περιβαλὼν κάτω χθονός,
ἀφανεῖς ἂν ὄντες οὐκ ἂν ὑμνηθεῖμεν ἂν

μούσαις ἀοιδὰς δόντες ὑστέρων βροτῶν.
χωρεῖτε, θάπτετ' ἀθλίῳ τύμβῳ νεκρόν·
ἔχει γὰρ οἶα δεῖ γε νερτέρων στέφη.
δοκῶ δὲ τοῖς θανοῦσι διαφέρειν βραχὺ
εἰ πλουσίων τις τεύξεται κτερισμάτων·
κενὸν δὲ γαύρωμ' ἐστὶ τῶν ζώντων τόδε.

Χο. ἰὼ ἰὼ·

μελέα μήτηρ, ἦ τὰς μεγάλας
ἐλπίδας ἐν σοὶ κατέκναψε βίου·
μέγα δ' ὀλβισθεὶς ὡς ἐκ πατέρων
ἀγαθῶν ἐγένου
δεινῶι θανάτῳ διόλωλας.

ἔα ἔα·

τίνας Ἰλιάσιν τούσδ' ἐν κορυφαῖς
λεύσσω φλογέας δαλοῖσι χέρας
διερέσσοντας; μέλλει Τροίαι
καινόν τι κακὸν προσέσεσθαι.

Τα. αὐδῶ λοχαγοῖς, οἳ τέταχθ' ἐμπιμπράναι
Πριάμου τόδ' ἄστυ, μηκέτ' ἀργοῦσαν φλόγα
ἐν χερσὶ σώζειν ἀλλὰ πῦρ ἐνιέναι,
ὡς ἂν κατασκάψαντες Ἰλίου πόλιν
στελλώμεθ' οἴκαδ' ἄσμενοι Τροίας ἄπο.
ὑμεῖς δ', ἴν' αὐτὸς λόγος ἔχη μορφᾶς δύο,
χωρεῖτε, Τρώων παῖδες, ὀρθίαν ὅταν
σάλπιγγος ἤχῳ δῶσιν ἀρχηγοὶ στρατοῦ,
πρὸς ναῦς Ἀχαιῶν, ὡς ἀποστέλλησθε γῆς.
σὺ δ', ὦ γεραιὰ δυστυχεστάτη γύναι,
ἔπον· μεθήκουσίν σ' Ὀδυσσέως πάρα
οἶδ', ὦι σε δούλην κλῆρος ἐκπέμπει πάτρας.

Εκ. οἶ γῶ τάλαινα· τοῦτο δὴ τὸ λοίσθιον
καὶ τέρμα πάντων τῶν ἐμῶν ἤδη κακῶν·
ἔξειμι πατρίδος, πόλις ὑφάπτεται πυρί.
ἀλλ', ὦ γεραιὲ πούς, ἐπίσπευσον μόλις,
ὡς ἀσπάζωμαι τὴν ταλαίπωρον πόλιν.
ὦ μεγάλα δὴ ποτ' ἀμπνέουσ' ἐν βαρβάρους
Τροία, τὸ κλεινὸν ὄνομ' ἀφαιρήσῃ τάχα.
πιμπρᾶσί σ', ἡμᾶς δ' ἐξάγουσ' ἤδη χθονὸς
δούλας. ἰὼ θεοί· καὶ τί τοὺς θεοὺς καλῶ;
καὶ πρὶν γὰρ οὐκ ἤκουσαν ἀνακαλούμενοι.
φέρ' ἐς πυρᾶν δράμωμεν· ὡς κάλλιστά μοι
σὺν τῆιδε πατρίδι κατθανεῖν πυρουμένη.

Τα. ἐνθουσιᾶς, δύστηνε, τοῖς σαυτῆς κακοῖς.
ἀλλ' ἄγετε, μὴ φείδεσθ' Ὀδυσσέως δὲ χρῆ
ἐς χεῖρα δοῦναι τήνδε καὶ πέμπειν γέρας.

Εκ. ὀτοτοτοτοῖ.

Κρόνιε, πρῦτανι Φρύγιε, γενέτα
πάτερ ἀνάξια τῆς Δαρδανίου

γονᾶς, τάδ' οἶα πάσχομεν δέδορκας;
 Χο. δέδορκεν· ἅ δὲ μεγαλόπολις
 ἄπολις ὄλωλεν οὐδ' ἔτ' ἔστι Τροία.
 Εκ. ὀτοτοτοτοῖ.
 λέλαμπεν Ἴλιος, Περ-
 γάμων τε πυρὶ καταίθεται τέραμνα
 καὶ πόλις ἄκρα τε τειχέων.
 Χο. πτέρυγι δὲ καπνὸς ὥς τις οὐ-
 ρίαι πεσοῦσα δορὶ καταφθίνει γᾶ.
 [μαλερὰ μέλαθρα πυρὶ κατάδρομα
 δαΐωι τε λόγγαι.]
 Εκ. ἰὼ γᾶ τρώφιμε τῶν ἐμῶν τέκνων.
 Χο. ἔ ἔ.
 Εκ. ᾧ τέκνα, κλύετε, μάθετε ματρὸς αὐδάν.
 Χο. ἰαλέμωι τοὺς θανόντας ἀπύεις.
 Εκ. γεραῖά γ' ἐς πέδον τιθείσα μέλε' <ἐμᾶ>
 καὶ χερσὶ γαῖαν κτυποῦσα δισσαΐς.
 Χο. διάδοχά σοι γόνυ τίθημι γαίαι
 τοὺς ἐμοὺς καλοῦσα νέρθεν
 ἀθλίους ἀκοίτας.
 Εκ. ἀγόμεθα φερόμεθ' Χο. ἄλγος ἄλγος βοᾶις.
 Εκ. δούλειον ὑπὸ μέλαθρον. Χο. ἐκ πάτρας γ' ἐμᾶς.
 Εκ. ἰὼ ἰὼ, Πρίαμε Πρίαμε,
 σὺ μὲν ὀλόμενος ἄταφος ἄφιλος
 ἄτας ἐμᾶς ἄιστος εἶ.
 Χο. μέλας γὰρ ὅσσε κατεκάλυ-
 ψε θάνατος ὅσιος ἀνοσίοις σφαγαῖσιν.
 Εκ. ἰὼ θεῶν μέλαθρα καὶ πόλις φίλα,
 Χο. ἔ ἔ.
 Εκ. τὰν φόνιον ἔχετε φλόγα δορός τε λόγγαν.
 Χο. τάχ' ἐς φίλαν γὰν πεσεῖσθ' ἀνώνυμοι.
 Εκ. κόνις δ' ἴσα καπνώι πτέρυγι πρὸς αἰθέρα
 ἄιστον οἴκων ἐμῶν με θήσει.
 Χο. ὄνομα δὲ γᾶς ἀφανὲς εἴσιν· ἄλλαι δ'
 ἄλλο φροῦδον, οὐδ' ἔτ' ἔστιν
 ἅ τάλαινα Τροία.
 Εκ. ἐμάθετ', ἐκλύετε; Χο. περγάμων <γε> κτύπον.
 Εκ. ἔνοσις ἄπασαν ἔνοσις Χο. ἐπικλύζει πόλιν.
 Εκ. ἰὼ <ἰὼ>, τρομερὰ τρομερὰ
 μέλεα, φέρετ' ἐμὸν ἵχνος· ἴτ' ἐπὶ
 δούλειον ἀμέραν βίου.
 Χο. ἰὼ τάλαινα πόλις. ὅμως
 δὲ πρόφερε πόδα σὸν ἐπὶ πλάτας Ἀχαιῶν.